

# नलोपारख्यानम्

बृहदश्व उवाच।

आसीद्राजा नलो नाम वीरसेनसुतो बली।

उपपन्नो गुणैरिष्टै रूपवानश्वकोविदः ॥ ३-५०-१ ॥

अतिष्ठन्मनुजेन्द्राणां मूर्ध्नि देवपतिर्यथा।

उपर्युपरि सर्वेषामादित्य इव तेजसा ॥ ३-५०-२ ॥

ब्रह्मण्यो वेदविच्छूरो निषधेषु महीपतिः।

अक्षप्रियः सत्यवादी महानक्षौहिणीपतिः ॥ ३-५०-३ ॥

ईप्सितो वरनारीणामुदारः संयतेन्द्रियः।

रक्षिता धन्विनां श्रेष्ठः साक्षादिव मनुः स्वयम् ॥ ३-५०-४ ॥

तथैवासीद्विदभेषु भीमो भीमपराक्रमः।

शूरः सर्वगुणैर्युक्तः प्रजाकामः स चाप्रजः ॥ ३-५०-५ ॥

स प्रजार्थे परं यत्नमकरोत्सुसमाहितः।

तमभ्यगच्छद्ब्रह्मर्षिर्दमनो नाम भारत ॥ ३-५०-६ ॥

तं स भीमः प्रजाकामस्तोषयामास धर्मवित्।

महिष्या सह राजेन्द्र सत्कारेण सुवर्चसम् ॥ ३-५०-७ ॥

तस्मै प्रसन्नो दमनः सभार्याय वरं ददौ।

कन्यारत्नं कुमारांश्च त्रीनुदारान्महायशाः ॥ ३-५०-८ ॥

दमयन्तीं दमं दान्तं दमनं च सुवर्चसम्।

उपपन्नान्गुणैः सर्वैर्भीमान्भीमपराक्रमान् ॥ ३-५०-९ ॥

दमयन्ती तु रूपेण तेजसा यशसा श्रिया।

सौभाग्येन च लोकेषु यशः प्राप सुमध्यमा ॥ ३-५०-१० ॥

अथ तां वयसि प्राप्ते दासीनां समलंकृतम्।

शतं सखीनां च तथा पर्युपास्ते शचीमिव ॥ ३-५०-११ ॥

तत्र स्म भ्राजते भैमी सर्वाभरणभूषिता।

सखीमध्ये ऽनवद्याङ्गी विद्युत्सौदामिनी यथा।

अतीव रूपसंपन्ना श्रीरिवायतलोचना ॥ ३-५०-१२ ॥

न देवेषु न यक्षेषु तादृग्रूपवती क्वचित्।

मानुषेष्वपि चान्येषु दृष्टपूर्वा न च श्रुता।

चित्तप्रमाथिनी बाला देवानामपि सुन्दरी ॥ ३-५०-१३ ॥

नलश्च नरशार्दूलो रूपेणाप्रतिमो भुवि।

कन्दर्प इव रूपेण मूर्तिमानभवत्स्वयम् ॥ ३-५०-१४ ॥

तस्याः समीपे तु नलं प्रशशंसुः कुतूहलात्।

नैषधस्य समीपे तु दमयन्तीं पुनः पुनः ॥ ३-५०-१५ ॥  
 तयोरदृष्टकामो ऽभूच्छृण्वतोः सततं गुणान्।  
 अन्योन्यं प्रति कौन्तेय स व्यवर्धत हृच्छयः ॥ ३-५०-१६ ॥  
 अशक्नुवन्नलः कामं तदा धारयितुं हृदा।  
 अन्तःपुरसमीपस्थे वन आस्ते रहोगतः ॥ ३-५०-१७ ॥  
 स ददर्श तदा हंसाञ्जातरूपपरिच्छदान्।  
 वने विचरतां तेषामेकं जग्राह पक्षिणम् ॥ ३-५०-१८ ॥  
 ततो ऽन्तरिक्षगो वाचं व्याजहार तदा नलम्।  
 न हन्तव्यो ऽस्मि ते राजन्करिष्यामि हि ते प्रियम् ॥ ३-५०-१९ ॥  
 दमयन्तीसकाशे बां कथयिष्यामि नैषध।  
 यथा बदन्यं पुरुषं न सा मंस्यति कर्हिचित् ॥ ३-५०-२० ॥  
 एवमुक्तस्ततो हंसमुत्ससर्ज महीपतिः।  
 ते तु हंसाः समुत्पत्य विदर्भानगमंस्ततः ॥ ३-५०-२१ ॥  
 विदर्भनगरीं गत्वा दमयन्त्यास्तदान्तिके।  
 निपेतुस्ते गरुत्मन्तः सा ददर्शाथ तान्खगान् ॥ ३-५०-२२ ॥  
 सा तानद्भुतरूपान्वै दृष्ट्वा सखिगणावृता।  
 हृष्टा ग्रहीतुं खगमांस्वरमाणोपचक्रमे ॥ ३-५०-२३ ॥  
 अथ हंसा विससृपुः सर्वतः प्रमदावने।  
 एकैकशस्ततः कन्यास्तान्हंसान्समुपाद्रवन् ॥ ३-५०-२४ ॥  
 दमयन्ती तु यं हंसं समुपाधावदन्तिके।

स मानुषीं गिरं कृत्वा दमयन्तीमथाब्रवीत् ॥ ३-५०-२५ ॥  
 दमयन्ति नलो नाम निषधेषु महीपतिः।  
 अश्विनोः सदृशो रूपे न समास्तस्य मानुषाः ॥ ३-५०-२६ ॥  
 तस्य वै यदि भार्या बं भवेथा वरवर्णिनि।  
 सफलं ते भवेज्जन्म रूपं चेदं सुमध्यमे ॥ ३-५०-२७ ॥  
 वयं हि देवगन्धर्वमनुष्योरगराक्षसान्।  
 दृष्टवन्तो न चास्माभिर्दृष्टपूर्वस्तथाविधः ॥ ३-५०-२८ ॥  
 बं चापि रत्नं नारीणां नरेषु च नलो वरः।  
 विशिष्टाया विशिष्टेन संगमो गुणवान्भवेत् ॥ ३-५०-२९ ॥  
 एवमुक्त्वा तु हंसेन दमयन्ती विशां पते।  
 अब्रवीत्तत्र तं हंसं तमप्येवं नलं वद ॥ ३-५०-३० ॥  
 तथेत्युक्त्वाण्डजः कन्यां वैदर्भस्य विशां पते।  
 पुनरागम्य निषधान्नले सर्वं न्यवेदयत् ॥ ३-५०-३१ ॥  
 बृहदश्व उवाच।  
 दमयन्ती तु तच्छ्रुत्वा वचो हंसस्य भारत।  
 तदा प्रभृति नस्वस्था नलं प्रति बभूव सा ॥ ३-५१-१ ॥  
 ततश्चिन्तापरा दीना विवर्णवदना कृशा।  
 बभूव दमयन्ती तु निःश्वासपरमा तदा ॥ ३-५१-२ ॥  
 ऊर्ध्वदृष्टिर्ध्यानपरा बभूवोन्मत्तदर्शना।  
 न शय्यासनभोगेषु रतिं विन्दति कर्हिचित् ॥ ३-५१-३ ॥

न नक्तं न दिवा शेते हा हेति वदती मुहुः ।  
 तामस्वस्थां तदाकारां सख्यस्ता जङ्गुरिङ्गितैः ॥ ३-५१-४ ॥  
 ततो विदर्भपतये दमयन्त्याः सखीगणः ।  
 न्यवेदयत नस्वस्थां दमयन्तीं नरेश्वर ॥ ३-५१-५ ॥  
 तच्छ्रुत्वा नृपतिर्भीमो दमयन्तीसखीगणात् ।  
 चिन्तयामास तत्कार्यं सुमहत्त्वां सुतां प्रति ॥ ३-५१-६ ॥  
 स समीक्ष्य महीपालः स्वां सुतां प्राप्तयौवनाम् ।  
 अपश्यदात्मनः कार्यं दमयन्त्याः स्वयंवरम् ॥ ३-५१-७ ॥  
 स संनिपातयामास महीपालान्विशां पते ।  
 अनुभूयतामयं वीराः स्वयंवर इति प्रभो ॥ ३-५१-८ ॥  
 श्रुत्वा तु पार्थिवाः सर्वे दमयन्त्याः स्वयंवरम् ।  
 अभिजग्मुस्तदा भीमं राजानो भीमशासनात् ॥ ३-५१-९ ॥  
 हस्त्यश्वरथघोषेण नादयन्तो वसुंधराम् ।  
 विचित्रमाल्याभरणैर्बलैर्दृश्यैः स्वलंकृतैः ॥ ३-५१-१० ॥  
 एतस्मिन्नेव काले तु पुराणावृषिसत्तमौ ।  
 अटमानौ महात्मानाविन्द्रलोकमितो गतौ ॥ ३-५१-११ ॥  
 नारदः पर्वतश्चैव महात्मानौ महाव्रतौ ।  
 देवराजस्य भवनं विविशाते सुपूजितौ ॥ ३-५१-१२ ॥  
 तावर्चिर्वा सहस्राक्षस्ततः कुशलमव्ययम् ।  
 पप्रच्छानामयं चापि तयोः सर्वगतं विभुः ॥ ३-५१-१३ ॥

नारद उवाच ।  
 आवयोः कुशलं देव सर्वत्रगतमीश्वर ।  
 लोके च मघवन्कृत्स्ने नृपाः कुशालिनो विभो ॥ ३-५१-१४ ॥  
 बृहदश्व उवाच ।  
 नारदस्य वचः श्रुत्वा पप्रच्छ बलवृत्रहा ।  
 धर्मज्ञाः पृथिवीपालास्त्यक्तजीवितयोधिनः ॥ ३-५१-१५ ॥  
 शस्त्रेण निधनं काले ये गच्छन्त्यपराङ्मुखाः ।  
 अयं लोको ऽक्षयस्तेषां यथैव मम कामधुक् ॥ ३-५१-१६ ॥  
 क्व नु ते क्षत्रियाः शूरा न हि पश्यामि तानहम् ।  
 आगच्छतो महीपालानतिथीन्दयितान्मम ॥ ३-५१-१७ ॥  
 एवमुक्तस्तु शक्रेण नारदः प्रत्यभाषत ।  
 शृणु मे भगवन्त्येन न दृश्यन्ते महीक्षितः ॥ ३-५१-१८ ॥  
 विदर्भराजदुहिता दमयन्तीति विश्रुता ।  
 रूपेण समतिक्रान्ता पृथिव्यां सर्वयोषितः ॥ ३-५१-१९ ॥  
 तस्याः स्वयंवरः शक्र भविता नचिरादिव ।  
 तत्र गच्छन्ति राजानो राजपुत्राश्च सर्वशः ॥ ३-५१-२० ॥  
 तां रत्नभूतां लोकस्य प्रार्थयन्तो महीक्षितः ।  
 काङ्क्षन्ति स्म विशेषेण बलवृत्रनिषूदन ॥ ३-५१-२१ ॥  
 एतस्मिन्कथ्यमाने तु लोकपालाश्च साग्निकाः ।  
 आजग्मुर्देवराजस्य समीपममरोत्तमाः ॥ ३-५१-२२ ॥

ततस्तच्छुश्रुवुः सर्वे नारदस्य वचो महत्।  
 श्रुत्वा चैवाब्रुवन्हृष्टा गच्छामो वयमप्युत ॥ ३-५१-२३ ॥  
 ततः सर्वे महाराज सगणाः सहवाहनाः।  
 विदर्भानभितो जग्मुर्यत्र सर्वे महीक्षितः ॥ ३-५१-२४ ॥  
 नलो ऽपि राजा कौन्तेय श्रुत्वा राज्ञां समागमम्।  
 अभ्यगच्छददीनात्मा दमयन्तीमनुव्रतः ॥ ३-५१-२५ ॥  
 अथ देवाः पथि नलं ददृशुर्भूतले स्थितम्।  
 साक्षादिव स्थितं मूर्त्या मन्मथं रूपसंपदा ॥ ३-५१-२६ ॥  
 तं दृष्ट्वा लोकपालास्ते भ्राजमानं यथा रविम्।  
 तस्थुर्विगतसंकल्पा विस्मिता रूपसंपदा ॥ ३-५१-२७ ॥  
 ततो ऽन्तरिक्षे विष्टभ्य विमानानि दिवौकसः।  
 अब्रुवन्नैषधं राजन्नवतीर्य नभस्तलात् ॥ ३-५१-२८ ॥  
 भो भो नैषध राजेन्द्र नल सत्यव्रतो भवान्।  
 अस्माकं कुरु साहाय्यं दूतो भव नरोत्तम ॥ ३-५१-२९ ॥  
 बृहदश्व उवाच।  
 तेभ्यः प्रतिज्ञाय नलः करिष्य इति भारत।  
 अथैनान्परिपप्रच्छ कृताञ्जलिरवस्थितः ॥ ३-५२-१ ॥  
 के वै भवन्तः कश्चासौ यस्याहं दूत ईप्सितः।  
 किं च तत्र मया कार्यं कथयध्वं यथातथम् ॥ ३-५२-२ ॥  
 एवमुक्ते नैषधेन मघवान्प्रत्यभाषत।

अमरान्वै निबोधास्मान्दमयन्त्यर्थमागतान् ॥ ३-५२-३ ॥  
 अहमिन्द्रो ऽयमग्निश्च तथैवायमपांपतिः।  
 शरीरान्तकरो नृणां यमो ऽयमपि पार्थिव ॥ ३-५२-४ ॥  
 स वै त्वमागतानस्मान्दमयन्त्यै निवेदय।  
 लोकपालाः सहेन्द्रास्त्वां समायान्ति दिदृक्षवः ॥ ३-५२-५ ॥  
 प्राप्तुमिच्छन्ति देवास्त्वां शक्रो ऽग्निर्वरुणो यमः।  
 तेषामन्यतमं देवं पतिबे वरयस्व ह ॥ ३-५२-६ ॥  
 एवमुक्तः स शक्रेण नलः प्राञ्जलिरब्रवीत्।  
 एकार्थसमवेतं मां न प्रेषयितुमर्हथ ॥ ३-५२-७ ॥  
 देवा ऊचुः।  
 करिष्य इति संश्रुत्य पूर्वमस्मासु नैषध।  
 न करिष्यसि कस्माच्चं ब्रज नैषध माचिरम् ॥ ३-५२-८ ॥  
 बृहदश्व उवाच।  
 एवमुक्तः स देवैस्तैर्नैषधः पुनरब्रवीत्।  
 सुरक्षितानि वेश्मानि प्रवेष्टुं कथमुत्सहे ॥ ३-५२-९ ॥  
 प्रवेक्ष्यसीति तं शक्रः पुनरेवाभ्यभाषत।  
 जगाम स तथेत्युक्त्वा दमयन्त्या निवेशनम् ॥ ३-५२-१० ॥  
 ददर्श तत्र वैदर्भीं सखीगणसमावृताम्।  
 देदीप्यमानां वपुषा श्रिया च वरवर्णिनीम् ॥ ३-५२-११ ॥  
 अतीव सुकुमाराङ्गीं तनुमध्यां सुलोचनाम्।

आक्षिपन्तीमिव च भाः शशिनः स्वेन तेजसा ॥ ३-५२-१२ ॥  
 तस्य दृष्ट्वैव ववृधे कामस्तां चारुहासिनीम् ।  
 सत्यं चिकीर्षमाणस्तु धारयामास हृच्छयम् ॥ ३-५२-१३ ॥  
 ततस्ता नैषधं दृष्ट्वा संभ्रान्ताः परमाङ्गनाः ।  
 आसनेभ्यः समुत्पेतुस्तेजसा तस्य धर्षिताः ॥ ३-५२-१४ ॥  
 प्रशशंसुश्च सुप्रीता नलं ता विस्मयान्विताः ।  
 न चैनमभ्यभाषन्त मनोभिस्त्वभ्यचिन्तयन् ॥ ३-५२-१५ ॥  
 अहो रूपमहो कान्तिरहो धैर्यं महात्मनः ।  
 को ऽयं देवो नु यक्षो नु गन्धर्वो नु भविष्यति ॥ ३-५२-१६ ॥  
 न बेनं शक्नुवन्ति स्म व्याहर्तुमपि किञ्चन ।  
 तेजसा धर्षिताः सर्वा लज्जावत्यो वराङ्गनाः ॥ ३-५२-१७ ॥  
 अथैनं स्मयमानेव स्मितपूर्वाभिभाषिणी ।  
 दमयन्ती नलं वीरमभ्यभाषत विस्मिता ॥ ३-५२-१८ ॥  
 कस्त्वं सर्वानवद्याङ्ग मम हृच्छयवर्धन ।  
 प्राप्तो ऽस्यमरवद्वीर ज्ञातुमिच्छामि ते ऽनघ ॥ ३-५२-१९ ॥  
 कथमागमनं चेह कथं चासि न लक्षितः ।  
 सुरक्षितं हि मे वेश्म राजा चैवोग्रशासनः ॥ ३-५२-२० ॥  
 एवमुक्तस्तु वैदर्भ्या नलस्तां प्रत्युवाच ह ।  
 नलं मां विद्धि कल्याणि देवदूतमिहागतम् ॥ ३-५२-२१ ॥  
 देवास्त्वां प्राप्तुमिच्छन्ति शक्रो ऽग्निर्वरुणो यमः ।

तेषामन्यतमं देवं पतिं वरय शोभने ॥ ३-५२-२२ ॥  
 तेषामेव प्रभावेन प्रविष्टो ऽहमलक्षितः ।  
 प्रविशन्तं हि मां कश्चिन्नापश्यन्नाप्यवारयत् ॥ ३-५२-२३ ॥  
 एतदर्थमहं भद्रे प्रेषितः सुरसत्तमैः ।  
 एतच्छ्रुत्वा शुभे बुद्धिं प्रकुरुष्व यथेच्छसि ॥ ३-५२-२४ ॥  
 बृहदश्व उवाच ।  
 सा नमस्कृत्य देवेभ्यः प्रहस्य नलमब्रवीत् ।  
 प्रणयस्व यथाश्रद्धं राजन्किं करवाणि ते ॥ ३-५३-१ ॥  
 अहं चैव हि यच्चान्यन्ममास्ति वसु किञ्चन ।  
 सर्वं तत्तव विश्रब्धं कुरु प्रणयमीश्वर ॥ ३-५३-२ ॥  
 हंसानां वचनं यत्तत्तन्मां दहति पार्थिव ।  
 बत्कृते हि मया वीर राजानः संनिपातिताः ॥ ३-५३-३ ॥  
 यदि चेद्भ्रजमानां मां प्रत्याख्यास्यसि मानद ।  
 विषमग्निं जलं रज्जुमास्थास्ये तव कारणात् ॥ ३-५३-४ ॥  
 एवमुक्तस्तु वैदर्भ्या नलस्तां प्रत्युवाच ह ।  
 तिष्ठत्सु लोकपालेषु कथं मानुषमिच्छसि ॥ ३-५३-५ ॥  
 येषामहं लोककृतामीश्वराणां महात्मनाम् ।  
 न पादरजसा तुल्यो मनस्ते तेषु वर्तताम् ॥ ३-५३-६ ॥  
 विप्रियं ह्याचरन्मर्त्यो देवानां मृत्युमृच्छति ।  
 त्राहि मामनवद्याङ्गि वरयस्व सुरोत्तमान् ॥ ३-५३-७ ॥

ततो बाष्पकलां वाचं दमयन्ती शुचिस्मिता।  
 प्रव्याहरन्ती शनकैर्नलं राजानमब्रवीत् ॥ ३-५३-८ ॥  
 अस्त्युपायो मया दृष्टो निरपायो नरेश्वर।  
 येन दोषो न भविता तव राजन्कथंचन ॥ ३-५३-९ ॥  
 बं चैव हि नरश्रेष्ठ देवाश्चाग्निपुरोगमाः।  
 आयान्तु सहिताः सर्वे मम यत्र स्वयंवरः ॥ ३-५३-१० ॥  
 ततो ऽहं लोकपालानां संनिधौ त्वां नरेश्वर।  
 वरयिष्ये नरव्याघ्र नैवं दोषो भविष्यति ॥ ३-५३-११ ॥  
 एवमुक्तस्तु वैदर्भ्यां नलो राजा विशां पते।  
 आजगाम पुनस्तत्र यत्र देवाः समागताः ॥ ३-५३-१२ ॥  
 तमपश्यंस्तथायान्तं लोकपालाः सहेश्वराः।  
 दृष्ट्वा चैनं ततो ऽपृच्छन्वृत्तान्तं सर्वमेव तत् ॥ ३-५३-१३ ॥  
 देवा ऊचुः।  
 कच्चिदृष्टा त्वया राजन्दमयन्ती शुचिस्मिता।  
 किमब्रवीच्च नः सर्वान्वद भूमिपते ऽनघ ॥ ३-५३-१४ ॥  
 नल उवाच।  
 भवद्भिरहमादिष्टो दमयन्त्या निवेशनम्।  
 प्रविष्टः सुमहाकक्ष्यं दण्डिभिः स्थविरैर्वृतम् ॥ ३-५३-१५ ॥  
 प्रविशन्तं च मां तत्र न कश्चिदृष्टवान्नरः।  
 ऋते तां पार्थिवसुतां भवतामेव तेजसा ॥ ३-५३-१६ ॥

सख्यश्चास्या मया दृष्टास्ताभिश्चाप्युपलक्षितः।  
 विस्मिताश्चाभवन्ट्ट्वा सर्वा मां विबुधेश्वराः ॥ ३-५३-१७ ॥  
 वर्ण्यमानेषु च मया भवत्सु रुचिरानना।  
 मामेव गतसंकल्पा वृणीते सुरसत्तमाः ॥ ३-५३-१८ ॥  
 अब्रवीच्चैव मां बाला आयान्तु सहिताः सुराः।  
 त्वया सह नरश्रेष्ठ मम यत्र स्वयंवरः ॥ ३-५३-१९ ॥  
 तेषामहं संनिधौ त्वां वरयिष्ये नरोत्तम।  
 एवं तव महाबाहो दोषो न भवितेति ह ॥ ३-५३-२० ॥  
 एतावदेव विबुधा यथावृत्तमुदाहृतम्।  
 मयाशेषं प्रमाणं तु भवन्तस्त्रिदशेश्वराः ॥ ३-५३-२१ ॥  
 बृहदश्व उवाच।  
 अथ काले शुभे प्राप्ते तिथौ पुण्ये क्षणे तथा।  
 आजुहाव महीपालान्भीमो राजा स्वयंवरे ॥ ३-५४-१ ॥  
 तच्छ्रुत्वा पृथिवीपालाः सर्वे हृच्छयपीडिताः।  
 त्वरिताः समुपाजग्मुर्दमयन्तीमभीप्सवः ॥ ३-५४-२ ॥  
 कनकस्तम्भरुचिरं तोरणेन विराजितम्।  
 विविशुस्ते महारङ्गं नृपाः सिंहा इवाचलम् ॥ ३-५४-३ ॥  
 तत्रासनेषु विविधेष्वामीनाः पृथिवीक्षितः।  
 सुरभिस्त्रयधराः सर्वे सुमृष्टमणिकुण्डलाः ॥ ३-५४-४ ॥  
 तां राजसमितिं पूर्णां नागैर्भोगवतीमिव।

संपूर्णा पुरुषव्याघ्रैर्व्याघ्रैर्गिरिगुहामिव ॥ ३-५४-५ ॥  
 तत्र स्म पीना दृश्यन्ते बाहवः परिघोपमाः ।  
 आकारवन्तः सुश्लक्षणाः पञ्चशीर्षा इवोरगाः ॥ ३-५४-६ ॥  
 सुकेशान्तानि चारूणि सुनासानि शुभानि च ।  
 मुखानि राज्ञां शोभन्ते नक्षत्राणि यथा दिवि ॥ ३-५४-७ ॥  
 दमयन्ती ततो रङ्गं प्रविवेश शुभानना ।  
 मुष्णन्ती प्रभया राज्ञां चक्षूषि च मनांसि च ॥ ३-५४-८ ॥  
 तस्या गात्रेषु पतिता तेषां दृष्टिर्महात्मनाम् ।  
 तत्र तत्रैव सक्ताभून्न चचाल च पश्यताम् ॥ ३-५४-९ ॥  
 ततः संकीर्त्यमानेषु राज्ञां नामसु भारत ।  
 ददर्श भैमी पुरुषान्पञ्च तुल्याकृतीनिव ॥ ३-५४-१० ॥  
 तान्समीक्ष्य ततः सर्वान्निर्विशेषाकृतीन्स्थितान् ।  
 संदेहादथ वैदर्भी नाभ्यजानान्नलं नृपम् ।  
 यं यं हि ददृशे तेषां तं तं मेने नलं नृपम् ॥ ३-५४-११ ॥  
 सा चिन्तयन्ती बुद्ध्याथ तर्कयामास भामिनी ।  
 कथं नु देवाञ्जानीयां कथं विद्यां नलं नृपम् ॥ ३-५४-१२ ॥  
 एवं संचिन्तयन्ती सा वैदर्भी भृशदुःखिता ।  
 श्रुतानि देवलिङ्गानि चिन्तयामास भारत ॥ ३-५४-१३ ॥  
 देवानां यानि लिङ्गानि स्थविरेभ्यः श्रुतानि मे ।  
 तानीह तिष्ठतां भूमावेकस्यापि न लक्षये ॥ ३-५४-१४ ॥

सा विनिश्चित्य बहुधा विचार्य च पुनः पुनः ।  
 शरणं प्रति देवानां प्राप्तकालममन्यत ॥ ३-५४-१५ ॥  
 वाचा च मनसा चैव नमस्कारं प्रयुज्य सा ।  
 देवेभ्यः प्राञ्जलिर्भूत्वा वेपमानेदमब्रवीत् ॥ ३-५४-१६ ॥  
 हंसानां वचनं श्रुत्वा यथा मे नैषधो वृतः ।  
 पतिबे तेन सत्येन देवास्तं प्रदिशन्तु मे ॥ ३-५४-१७ ॥  
 वाचा च मनसा चैव यथा नाभिचराम्यहम् ।  
 तेन सत्येन विबुधास्तमेव प्रदिशन्तु मे ॥ ३-५४-१८ ॥  
 यथा देवैः स मे भर्ता विहितो निषधाधिपः ।  
 तेन सत्येन मे देवास्तमेव प्रदिशन्तु मे ॥ ३-५४-१९ ॥  
 स्वं चैव रूपं पुष्यन्तु लोकपालाः सहेश्वराः ।  
 यथाहमभिजानीयां पुण्यश्लोकं नराधिपम् ॥ ३-५४-२० ॥  
 निशम्य दमयन्त्यास्तत्करुणं परिदेवितम् ।  
 निश्चयं परमं तथ्यमनुरागं च नैषधे ॥ ३-५४-२१ ॥  
 मनोविशुद्धिं बुद्धिं च भक्तिं रागं च भारत ।  
 यथोक्तं चक्रिरे देवाः सामर्थ्यं लिङ्गधारणे ॥ ३-५४-२२ ॥  
 सापश्यद्विबुधान्सर्वानस्वेदान्स्तब्धलोचनान् ।  
 हृषितस्त्रग्रजोहीनान्स्थितानस्पृशतः क्षितिम् ॥ ३-५४-२३ ॥  
 छायाद्वितीयो म्लानस्त्रग्रजःस्वेदसमन्वितः ।  
 भूमिष्ठो नैषधश्चैव निमेषेण च सूचितः ॥ ३-५४-२४ ॥

सा समीक्ष्य ततो देवान्पुण्यश्लोकं च भारत।  
 नैषधं वरयामास भैमी धर्मेण भारत ॥ ३-५४-२५ ॥  
 विलज्जमाना वस्त्रान्ते जग्राहायतलोचना।  
 स्कन्धदेशे ऽसृजच्चास्य स्रजं परमशोभनाम्।  
 वरयामास चैवैनं पतिबे वरवर्णिनी ॥ ३-५४-२६ ॥  
 ततो हा हेति सहसा शब्दो मुक्तो नराधिपैः।  
 देवैर्महर्षिभिश्चैव साधु साध्विति भारत।  
 विस्मितैरीरितः शब्दः प्रशंसद्भिर्नलं नृपम् ॥ ३-५४-२७ ॥  
 वृते तु नैषधे भैम्या लोकपाला महौजसः।  
 प्रहृष्टमनसः सर्वे नलायाष्टौ वरान्ददुः ॥ ३-५४-२८ ॥  
 प्रत्यक्षदर्शनं यज्ञे गतिं चानुत्तमां शुभाम्।  
 नैषधाय ददौ शक्रः प्रीयमाणः शचीपतिः ॥ ३-५४-२९ ॥  
 अग्निरात्मभवं प्रादाद्यत्र वाञ्छति नैषधः।  
 लोकानात्मप्रभांश्चैव ददौ तस्मै हुताशनः ॥ ३-५४-३० ॥  
 यमस्बन्नरसं प्रादाद्धर्मे च परमां स्थितिम्।  
 अपांपतिरपां भावं यत्र वाञ्छति नैषधः ॥ ३-५४-३१ ॥  
 स्रजं चोत्तमगन्धाढ्यां सर्वे च मिथुनं ददुः।  
 वरानेवं प्रदायास्य देवास्ते त्रिदिवं गताः ॥ ३-५४-३२ ॥  
 पार्थिवाश्चानुभूयास्या विवाहं विस्मयान्विताः।  
 दमयन्त्याः प्रमुदिताः प्रतिजग्मुर्यथागतम् ॥ ३-५४-३३ ॥

अवाप्य नारीरत्नं तत्पुण्यश्लोको ऽपि पार्थिवः।  
 रेमे सह तया राजा शच्येव बलवृत्रहा ॥ ३-५४-३४ ॥  
 अतीव मुदितो राजा भ्राजमानो ऽंशुमानिव।  
 अरञ्जयत्प्रजा वीरो धर्मेण परिपालयन् ॥ ३-५४-३५ ॥  
 ईजे चाप्यश्वमेधेन ययातिरिव नाहुषः।  
 अन्यैश्च क्रतुभिर्धीमान्बहुभिश्चाप्तदक्षिणैः ॥ ३-५४-३६ ॥  
 पुनश्च रमणीयेषु वनेषूपवनेषु च।  
 दमयन्त्या सह नलो विजहारामरोपमः ॥ ३-५४-३७ ॥  
 एवं स यजमानश्च विहरंश्च नराधिपः।  
 ररक्ष वसुसंपूर्णां वसुधां वसुधाधिपः ॥ ३-५४-३८ ॥  
 बृहदश्व उवाच।  
 वृते तु नैषधे भैम्या लोकपाला महौजसः।  
 यान्तो ददृशुरायान्तं द्वापरं कलिना सह ॥ ३-५५-१ ॥  
 अथाब्रवीत्कलिं शक्रः संप्रेक्ष्य बलवृत्रहा।  
 द्वापरेण सहायेन कले ब्रूहि क्व यास्यसि ॥ ३-५५-२ ॥  
 ततो ऽब्रवीत्कलिः शक्रं दमयन्त्याः स्वयंवरम्।  
 गत्वाहं वरयिष्ये तां मनो हि मम तद्गतम् ॥ ३-५५-३ ॥  
 तमब्रवीत्प्रहस्येन्द्रो निर्वृत्तः स स्वयंवरः।  
 वृतस्तया नलो राजा पतिरस्मत्समीपतः ॥ ३-५५-४ ॥  
 एवमुक्तस्तु शक्रेण कलिः कोपसमन्वितः।



देवानामन्त्र्य तान्सर्वानुवाचेदं वचस्तदा ॥ ३-५५-५ ॥  
 देवानां मानुषं मध्ये यत्सा पतिमविन्दत।  
 ननु तस्या भवेन्न्याय्यं विपुलं दण्डधारणम् ॥ ३-५५-६ ॥  
 एवमुक्ते तु कलिना प्रत्यूचुस्ते दिवोकसः।  
 अस्माभिः समनुज्ञातो दमयन्त्या नलो वृतः ॥ ३-५५-७ ॥  
 कश्च सर्वगुणोपेतं नाश्रयेत नलं नृपम्।  
 यो वेद धर्मानखिलान्यथावच्चरितव्रतः ॥ ३-५५-८ ॥  
 यस्मिन्सत्यं धृतिर्दानं तपः शौचं दमः शमः।  
 ध्रुवाणि पुरुषव्याघ्रे लोकपालसमे नृपे ॥ ३-५५-९ ॥  
 आत्मानं स शपेन्मूढो हन्याच्चात्मानमात्मना।  
 एवंगुणं नलं यो वै कामयेच्छपितुं कले ॥ ३-५५-१० ॥  
 कृच्छ्रे स नरके मज्जेदगाधे विपुले ऽप्लवे।  
 एवमुक्त्वा कलिं देवा द्वापरं च दिवं ययुः ॥ ३-५५-११ ॥  
 ततो गतेषु देवेषु कलिर्द्वापरमब्रवीत्।  
 संहर्तुं नोत्सहे कोपं नले वत्स्यामि द्वापर ॥ ३-५५-१२ ॥  
 भ्रंशयिष्यामि तं राज्यान्न भैम्या सह रंस्यते।  
 त्वमप्यक्षान्समाविश्य कर्तुं साहाय्यमर्हसि ॥ ३-५५-१३ ॥  
 बृहदश्व उवाच।  
 एवं स समयं कृत्वा द्वापरेण कलिः सह।  
 आजगाम ततस्तत्र यत्र राजा स नैषधः ॥ ३-५६-१ ॥

स नित्यमन्तरप्रेक्षी निषधेष्ववसच्चिरम्।  
 अथास्य द्वादशे वर्षे ददर्श कलिरन्तरम् ॥ ३-५६-२ ॥  
 कृत्वा मूत्रमुपस्पृश्य संध्यामास्ते स्म नैषधः।  
 अकृत्वा पादयोः शौचं तत्रैनं कलिराविशत् ॥ ३-५६-३ ॥  
 स समाविश्य तु नलं समीपं पुष्करस्य ह।  
 गत्वा पुष्करमाहेदमेहि दीव्य नलेन वै ॥ ३-५६-४ ॥  
 अक्षद्यूते नलं जेता भवान्हि सहितो मया।  
 निषधान्प्रतिपद्यस्व जिन्वा राजन्नलं नृपम् ॥ ३-५६-५ ॥  
 एवमुक्तस्तु कलिना पुष्करो नलमभ्ययात्।  
 कलिश्चैव वृषो भूत्वा गवां पुष्करमभ्ययात् ॥ ३-५६-६ ॥  
 आसाद्य तु नलं वीरं पुष्करः परवीरहा।  
 दीव्यावेत्यब्रवीद्भ्राता वृषेणेति मुहुर्मुहुः ॥ ३-५६-७ ॥  
 न चक्षमे ततो राजा समाह्वानं महामनाः।  
 वैदर्भ्याः प्रेक्षमाणायाः पणकालममन्यत ॥ ३-५६-८ ॥  
 हिरण्यस्य सुवर्णस्य यानयुग्यस्य वाससाम्।  
 आविष्टः कलिना द्यूते जीयते स्म नलस्तदा ॥ ३-५६-९ ॥  
 तमक्षमदसंमत्तं सुहृदां न तु कश्चन।  
 निवारणे ऽभवच्छक्तो दीव्यमानमचेतसम् ॥ ३-५६-१० ॥  
 ततः पौरजनः सर्वो मन्त्रिभिः सह भारत।  
 राजानं द्रष्टुमागच्छन्निवारयितुमातुरम् ॥ ३-५६-११ ॥

ततः सूत उपागम्य दमयन्त्यै न्यवेदयत्।  
 एष पौरजनः सर्वो द्वारि तिष्ठति कार्यवान् ॥ ३-५६-१२ ॥  
 निवेद्यतां नैषधाय सर्वाः प्रकृतयः स्थिताः।  
 अमृष्यमाणा व्यसनं राज्ञो धर्मार्थदर्शिनः ॥ ३-५६-१३ ॥  
 ततः सा बाष्पकलया वाचा दुःखेन कर्षिता।  
 उवाच नैषधं भैमी शोकोपहतचेतना ॥ ३-५६-१४ ॥  
 राजन्पौरजनो द्वारि त्वां दिदृक्षुरवस्थितः।  
 मन्त्रिभिः सहितः सर्वे राजभक्तिपुरस्कृतः।  
 तं द्रष्टुमर्हसीत्येवं पुनः पुनरभाषत ॥ ३-५६-१५ ॥  
 तां तथा रुचिरापाङ्गीं विलपन्तीं सुमध्यमाम्।  
 आविष्टः कलिना राजा नाभ्यभाषत किञ्चन ॥ ३-५६-१६ ॥  
 ततस्ते मन्त्रिणः सर्वे ते चैव पुरवासिनः।  
 नायमस्तीति दुःखार्ता व्रीडिता जग्मुरालयान् ॥ ३-५६-१७ ॥  
 तथा तदभवद्वृतं पुष्करस्य नलस्य च।  
 युधिष्ठिर बहून्मासान्पुण्यश्लोकस्वजीयत ॥ ३-५६-१८ ॥  
 बृहदश्व उवाच।  
 दमयन्ती ततो दृष्ट्वा पुण्यश्लोकं नराधिपम्।  
 उन्मत्तवदनुन्मत्ता देवने गतचेतसम् ॥ ३-५७-१ ॥  
 भयशोकसमाविष्टा राजन्भीमसुता ततः।  
 चिन्तयामास तत्कार्यं सुमहत्पार्थिवं प्रति ॥ ३-५७-२ ॥

सा शङ्कमाना तत्पापं चिकीर्षन्ती च तत्प्रियम्।  
 नलं च हतसर्वस्वमुपलभ्येदमब्रवीत् ॥ ३-५७-३ ॥  
 बृहत्सेने ब्रजामात्यानानाय्य नलशासनात्।  
 आचक्ष्व यद्धृतं द्रव्यमवशिष्टं च यद्वसु ॥ ३-५७-४ ॥  
 ततस्ते मन्त्रिणः सर्वे विज्ञाय नलशासनम्।  
 अपि नो भागधेयं स्यादित्युक्त्वा पुनराब्रजन् ॥ ३-५७-५ ॥  
 तास्तु सर्वाः प्रकृतयो द्वितीयं समुपस्थिताः।  
 न्यवेदयद्भीमसुता न च तत्प्रत्यनन्दत ॥ ३-५७-६ ॥  
 वाक्यमप्रतिनन्दन्तं भर्तारमभिवीक्ष्य सा।  
 दमयन्ती पुनर्वेश्म व्रीडिता प्रविवेश ह ॥ ३-५७-७ ॥  
 निशम्य सततं चाक्षान्पुण्यश्लोकपराङ्मुखान्।  
 नलं च हतसर्वस्वं धात्रीं पुनरुवाच ह ॥ ३-५७-८ ॥  
 बृहत्सेने पुनर्गच्छ वाष्ण्यं नलशासनात्।  
 सूतमानय कल्याणि महत्कार्यमुपस्थितम् ॥ ३-५७-९ ॥  
 बृहत्सेना तु तच्छ्रुत्वा दमयन्त्याः प्रभाषितम्।  
 वाष्ण्यमानयामास पुरुषैराप्तकारिभिः ॥ ३-५७-१० ॥  
 वाष्ण्यं तु ततो भैमी सान्त्वयञ्छ्लक्ष्णया गिरा।  
 उवाच देशकालज्ञा प्राप्तकालमनिन्दिता ॥ ३-५७-११ ॥  
 जानीषे त्वं यथा राजा सम्यग्वृत्तः सदा त्वयि।  
 तस्य त्वं विषमस्थस्य साहाय्यं कर्तुमर्हसि ॥ ३-५७-१२ ॥

यथा यथा हि नृपतिः पुष्करेणेह जीयते ।  
 तथा तथास्य द्यूते वै रागो भूयो ऽभिवर्धते ॥ ३-५७-१३ ॥  
 यथा च पुष्करस्याक्षा वर्तन्ते वशवर्तिनः ।  
 तथा विपर्ययश्चापि नलस्याक्षेषु दृश्यते ॥ ३-५७-१४ ॥  
 सुहृत्स्वजनवाक्यानि यथावन्न शृणोति च ।  
 नूनं मन्ये न शेषो ऽस्ति नैषधस्य महात्मनः ॥ ३-५७-१५ ॥  
 यत्र मे वचनं राजा नाभिनन्दति मोहितः ।  
 शरणं त्वां प्रपन्नास्मि सारथे कुरु मद्वचः ।  
 न हि मे शुध्यते भावः कदाचिद्विनशेदिति ॥ ३-५७-१६ ॥  
 नलस्य दयितानश्चान्योजयित्वा महाजवान् ।  
 इदमारोप्य मिथुनं कुण्डिनं यातुमर्हसि ॥ ३-५७-१७ ॥  
 मम ज्ञातिषु निक्षिप्य दारकौ स्यन्दनं तथा ।  
 अश्वान्श्चैतान्यथाकामं वस वान्यत्र गच्छ वा ॥ ३-५७-१८ ॥  
 दमयन्त्यास्तु तद्वाक्यं वाष्पेयो नलसारथिः ।  
 न्यवेदयदशेषेण नलामात्येषु मुख्यशः ॥ ३-५७-१९ ॥  
 तैः समेत्य विनिश्चित्य सो ऽनुज्ञातो महीपते ।  
 ययौ मिथुनमारोप्य विदर्भास्तेन वाहिना ॥ ३-५७-२० ॥  
 हयांस्तत्र विनिक्षिप्य सूतो रथवरं च तम् ।  
 इन्द्रसेनां च तां कन्यामिन्द्रसेनं च बालकम् ॥ ३-५७-२१ ॥  
 आमन्त्र्य भीमं राजानमार्तः शोचन्नलं नृपम् ।

अटमानस्ततो ऽयोध्यां जगाम नगरीं तदा ॥ ३-५७-२२ ॥  
 ऋतुपर्णं स राजानमुपतस्थे सुदुःखितः ।  
 भृतिं चोपययौ तस्य सारथ्येन महीपते ॥ ३-५७-२३ ॥  
 बृहदश्व उवाच ।  
 ततस्तु याते वाष्पेये पुण्यश्लोकस्य दीव्यतः ।  
 पुष्करेण हतं राज्यं यच्चान्यद्वसु किञ्चन ॥ ३-५८-१ ॥  
 हतराज्यं नलं राजन्प्रहसन्पुष्करो ऽब्रवीत् ।  
 द्यूतं प्रवर्ततां भूयः प्रतिपाणो ऽस्ति कस्तव ॥ ३-५८-२ ॥  
 शिष्टा ते दमयन्त्येका सर्वमन्यद्द्यूतं मया ।  
 दमयन्त्याः पणः साधु वर्ततां यदि मन्यसे ॥ ३-५८-३ ॥  
 पुष्करेणैवमुक्तस्य पुण्यश्लोकस्य मन्युना ।  
 व्यदीर्यतेव हृदयं न चैनं किञ्चिदब्रवीत् ॥ ३-५८-४ ॥  
 ततः पुष्करमालोक्य नलः परममन्युमान् ।  
 उत्सृज्य सर्वगात्रेभ्यो भूषणानि महायशाः ॥ ३-५८-५ ॥  
 एकवासा असंवीतः सुहृच्छोकविवर्धनः ।  
 निश्चक्राम तदा राजा त्यक्त्वा सुविपुलां श्रियम् ॥ ३-५८-६ ॥  
 दमयन्त्येकवस्त्रा तं गच्छन्तं पृष्ठतो ऽन्वियात् ।  
 स तथा बाह्यतः सार्धं त्रिरात्रं नैषधो ऽवसत् ॥ ३-५८-७ ॥  
 पुष्करस्तु महाराज घोषयामास वै पुरे ।  
 नले यः सम्यगातिष्ठेत्स गच्छेद्विद्यतां मम ॥ ३-५८-८ ॥

पुष्करस्य तु वाक्येन तस्य विद्वेषणेन च ।  
 पौरा न तस्मिन्सत्कारं कृतवन्तो युधिष्ठिर ॥ ३-५८-९ ॥  
 स तथा नगराभ्याशे सत्कारार्हो न सत्कृतः ।  
 त्रिरात्रमुषितो राजा जलमात्रेण वर्तयन् ॥ ३-५८-१० ॥  
 क्षुधा संपीड्यमानस्तु नलो बहुतिथे ऽहनि ।  
 अपश्यच्छकुनान्कांश्चिद्विरण्यसदृशच्छदान् ॥ ३-५८-११ ॥  
 स चिन्तयामास तदा निषधाधिपतिर्बली ।  
 अस्ति भक्षो ममाद्यायं वसु चेदं भविष्यति ॥ ३-५८-१२ ॥  
 ततस्तानन्तरीयेण वाससा समवास्तृणोत् ।  
 तस्यान्तरीयमादाय जग्मुः सर्वे विहायसा ॥ ३-५८-१३ ॥  
 उत्पतन्तः खगास्ते तु वाक्यमाहुस्तदा नलम् ।  
 दृष्ट्वा दिग्वाससं भूमौ स्थितं दीनमधोमुखम् ॥ ३-५८-१४ ॥  
 वयमक्षाः सुदुर्बुद्धे तव वासो जिहीर्षवः ।  
 आगता न हि नः प्रीतिः सवाससि गते बयि ॥ ३-५८-१५ ॥  
 तान्समीक्ष्य गतानक्षानात्मानं च विवाससम् ।  
 पुण्यश्लोकस्ततो राजा दमयन्तीमथाब्रवीत् ॥ ३-५८-१६ ॥  
 येषां प्रकोपादैश्वर्यात्प्रच्युतो ऽहमनिन्दिते ।  
 प्राणयात्रां न विन्दे च दुःखितः क्षुधयार्दितः ॥ ३-५८-१७ ॥  
 येषां कृते न सत्कारमकुर्वन्मयि नैषधाः ।  
 त इमे शकुना भूत्वा वासो ऽप्यपहरन्ति मे ॥ ३-५८-१८ ॥

वैषम्यं परमं प्राप्तो दुःखितो गतचेतनः ।  
 भर्ता ते ऽहं निबोधेदं वचनं हितमात्मनः ॥ ३-५८-१९ ॥  
 एते गच्छन्ति बहवः पन्थानो दक्षिणापथम् ।  
 अवन्तीमृक्षवन्तं च समतिक्रम्य पर्वतम् ॥ ३-५८-२० ॥  
 एष विन्ध्यो महाशैलः पयोष्णी च समुद्रगा ।  
 आश्रमाश्च महर्षीणाममी पुष्पफलान्विताः ॥ ३-५८-२१ ॥  
 एष पन्था विदर्भाणामयं गच्छति कोसलान् ।  
 अतः परं च देशो ऽयं दक्षिणे दक्षिणापथः ॥ ३-५८-२२ ॥  
 ततः सा बाष्पकलया वाचा दुःखेन कर्षिता ।  
 उवाच दमयन्ती तं नैषधं करुणं वचः ॥ ३-५८-२३ ॥  
 उद्वेपते मे हृदयं सीदन्त्यङ्गानि सर्वशः ।  
 तव पार्थिव संकल्पं चिन्तयन्त्याः पुनः पुनः ॥ ३-५८-२४ ॥  
 हतराज्यं हतधनं विवस्त्रं क्षुच्छ्रमान्वितम् ।  
 कथमुत्सृज्य गच्छेयमहं त्वां विजने वने ॥ ३-५८-२५ ॥  
 श्रान्तस्य ते क्षुधार्तस्य चिन्तयानस्य तत्सुखम् ।  
 वने घोरे महाराज नाशयिष्यामि ते क्लमम् ॥ ३-५८-२६ ॥  
 न च भार्यासमं किञ्चिद्विद्यते भिषजां मतम् ।  
 औषधं सर्वदुःखेषु सत्यमेतद्विमीमि ते ॥ ३-५८-२७ ॥  
 नल उवाच ।  
 एवमेतद्यथात्थ त्वं दमयन्ति सुमध्यमे ।

नास्ति भार्यासमं मित्रं नरस्यार्तस्य भेषजम् ॥ ३-५८-२८ ॥  
 न चाहं त्यक्तुकामस्त्वां किमर्थं भीरु शङ्कसे।  
 त्यजेयमहमात्मानं न ब्रुवामनिन्दिते ॥ ३-५८-२९ ॥  
 दमयन्त्युवाच।  
 यदि मां ब्रुवामि महाराज न विहातुमिहेच्छसि।  
 तत्किमर्थं विदर्भाणां पन्थाः समुपदिश्यते ॥ ३-५८-३० ॥  
 अवैमि चाहं नृपते न ब्रुवामि त्यक्तुमर्हसि।  
 चेतसा ब्रुवामि मां त्यजेथा महापते ॥ ३-५८-३१ ॥  
 पन्थानं हि ममाभीक्ष्णमाख्यासि नरसत्तम।  
 अतोनिमित्तं शोकं मे वर्धयस्यमरप्रभ ॥ ३-५८-३२ ॥  
 यदि चायमभिप्रायस्तव राजन्ब्रजेदिति।  
 सहितावेव गच्छावो विदर्भान्यदि मन्यसे ॥ ३-५८-३३ ॥  
 विदर्भराजस्तत्र त्वां पूजयिष्यति मानद।  
 तेन त्वां पूजितो राजन्सुखं वत्स्यसि नो गृहे ॥ ३-५८-३४ ॥  
 नल उवाच।  
 यथा राज्यं पितुस्ते तत्तथा मम न संशयः।  
 न तु तत्र गमिष्यामि विषमस्थः कथंचन ॥ ३-५९-१ ॥  
 कथं समृद्धो गत्वाहं तव हर्षविवर्धनः।  
 परिद्यूनो गमिष्यामि तव शोकविवर्धनः ॥ ३-५९-२ ॥  
 बृहदश्व उवाच।

इति ब्रुवन्नलो राजा दमयन्तीं पुनः पुनः।  
 सान्त्वयामास कल्याणीं वाससो ऽर्धेन संवृताम् ॥ ३-५९-३ ॥  
 तावेकवस्त्रसंवीतावटमानावितस्ततः।  
 क्षुत्पिपासापरिश्रान्तौ सभां कांचिदुपेयतुः ॥ ३-५९-४ ॥  
 तां सभामुपसंप्राप्य तदा स निषधाधिपः।  
 वैदर्भ्या सहितो राजा निषसाद् महीतले ॥ ३-५९-५ ॥  
 स वै विवस्त्रो मलिनो विकचः पांसुगुण्ठितः।  
 दमयन्त्या सह श्रान्तः सुष्वाप धरणीतले ॥ ३-५९-६ ॥  
 दमयन्त्यपि कल्याणी निद्रयापहता ततः।  
 सहसा दुःखमासाद्य सुकुमारी तपस्विनी ॥ ३-५९-७ ॥  
 सुप्तायां दमयन्त्यां तु नलो राजा विशां पते।  
 शोकोन्मथितचित्तात्मा न स्म शेते यथा पुरा ॥ ३-५९-८ ॥  
 स तद्राज्यापहरणं सुहृत्त्यागं च सर्वशः।  
 वने च तं परिध्वंसं प्रेक्ष्य चिन्तामुपेयिवान् ॥ ३-५९-९ ॥  
 किं नु मे स्यादिदं कृत्वा किं नु मे स्यादकुर्वतः।  
 किं नु मे मरणं श्रेयः परित्यागो जनस्य वा ॥ ३-५९-१० ॥  
 मामियं ह्यनुरक्तेदं दुःखमाप्नोति मत्कृते।  
 मद्विहीना त्वियं गच्छेत्कदाचित्स्वजनं प्रति ॥ ३-५९-११ ॥  
 मया निःसंशयं दुःखमियं प्राप्स्यत्यनुत्तमा।  
 उत्सर्गे संशयः स्यात्तु विन्देतापि सुखं क्वचित् ॥ ३-५९-१२ ॥

स विनिश्चित्य बहुधा विचार्य च पुनः पुनः ।  
 उत्सर्गे ऽमन्यत श्रेयो दमयन्त्या नराधिपः ॥ ३-५९-१३ ॥  
 सो ऽवस्त्रतामात्मनश्च तस्याश्चाप्येकवस्त्रताम् ।  
 चिन्तयित्वाध्यगाद्राजा वस्त्रार्धस्यावकर्तनम् ॥ ३-५९-१४ ॥  
 कथं वासो विकर्तयं न च बुध्येत मे प्रिया ।  
 चिन्त्यैवं नैषधो राजा सभां पर्यचरत्तदा ॥ ३-५९-१५ ॥  
 परिधावन्नथ नल इतश्चेतश्च भारत ।  
 आससाद् सभोद्देशे विकोशं खङ्गमुत्तमम् ॥ ३-५९-१६ ॥  
 तेनार्धं वाससश्छिन्त्वा निवस्य च परंतपः ।  
 सुप्तामुत्सृज्य वैदर्भीं प्राद्रवद्गतचेतनः ॥ ३-५९-१७ ॥  
 ततो निबद्धहृदयः पुनरागम्य तां सभाम् ।  
 दमयन्तीं तथा दृष्ट्वा रुरोद निषधाधिपः ॥ ३-५९-१८ ॥  
 यां न वायुर्न चादित्यः पुरा पश्यति मे प्रियाम् ।  
 सेयमद्य सभामध्ये शेते भूमावनाथवत् ॥ ३-५९-१९ ॥  
 इयं वस्त्रावकर्तेन संवीता चारुहासिनी ।  
 उन्मत्तेव वरारोहा कथं बुद्ध्वा भविष्यति ॥ ३-५९-२० ॥  
 कथमेका सती भैमी मया विरहिता शुभा ।  
 चरिष्यति वने घोरे मृगव्यालनिषेविते ॥ ३-५९-२१ ॥  
 गत्वा गत्वा नलो राजा पुनरेति सभां मुहुः ।  
 आकृष्यमाणः कलिना सौहृदेनापकृष्यते ॥ ३-५९-२२ ॥

द्विधेव हृदयं तस्य दुःखितस्याभवत्तदा ।  
 दोलेव मुहुरायाति याति चैव सभां मुहुः ॥ ३-५९-२३ ॥  
 सो ऽपकृष्टस्तु कलिना मोहितः प्राद्रवन्नलः ।  
 सुप्तामुत्सृज्य तां भार्या विलप्य करुणं बहु ॥ ३-५९-२४ ॥  
 नष्टात्मा कलिना स्पृष्टस्तत्तद्विगणयन्नृपः ।  
 जगामैव वने शून्ये भार्यामुत्सृज्य दुःखितः ॥ ३-५९-२५ ॥  
 बृहदश्व उवाच ।  
 अपक्रान्ते नले राजन्दमयन्ती गतक्लमा ।  
 अबुध्यत वरारोहा संत्रस्ता विजने वने ॥ ३-६०-१ ॥  
 सापश्यमाना भर्तारं दुःखशोकसमन्विता ।  
 प्राक्रोशदुच्चैः संत्रस्ता महाराजेति नैषधम् ॥ ३-६०-२ ॥  
 हा नाथ हा महाराज हा स्वामिन्किं जहासि माम् ।  
 हा हतास्मि विनष्टास्मि भीतास्मि विजने वने ॥ ३-६०-३ ॥  
 ननु नाम महाराज धर्मज्ञः सत्यवागसि ।  
 कथमुक्त्वा तथासत्यं सुप्तामुत्सृज्य मां गतः ॥ ३-६०-४ ॥  
 कथमुत्सृज्य गन्तासि वश्यां भार्यामनुव्रताम् ।  
 विशेषतो ऽनपकृते परेणापकृते सति ॥ ३-६०-५ ॥  
 शक्ष्यसे ता गिरः सत्याः कर्तुं मयि नरेश्वर ।  
 यास्त्वया लोकपालानां संनिधौ कथिताः पुरा ॥ ३-६०-६ ॥  
 पर्याप्तः परिहासो ऽयमेतावान्पुरुषर्षभ ।

भीताहमस्मि दुर्धर्षं दर्शयात्मानमीश्वर ॥ ३-६०-७ ॥  
 दृश्यसे दृश्यसे राजन्नेष तिष्ठसि नैषध।  
 आवार्य गुल्मैरात्मानं किं मां न प्रतिभाषसे ॥ ३-६०-८ ॥  
 नृशंसं बत राजेन्द्र यन्मामेवंगतामिह।  
 विलपन्तीं समालिङ्ग्य नाश्वासयसि पार्थिव ॥ ३-६०-९ ॥  
 न शोचाम्यहमात्मानं न चान्यदपि किंचन।  
 कथं नु भवितास्येक इति त्वां नृप शोचिमि ॥ ३-६०-१० ॥  
 कथं नु राजंस्तृषितः क्षुधितः श्रमकर्षितः।  
 सायाह्ने वृक्षमूलेषु मामपश्यन्मविष्यसि ॥ ३-६०-११ ॥  
 ततः सा तीव्रशोकार्ता प्रदीप्तेव च मन्युना।  
 इतश्चेतश्च रुदती पर्यधावत दुःखिता ॥ ३-६०-१२ ॥  
 मुहुरुत्पतते बाला मुहुः पतति विह्वला।  
 मुहुरालीयते भीता मुहुः क्रोशति रोदिति ॥ ३-६०-१३ ॥  
 सा तीव्रशोकसंतप्ता मुहुर्निःश्वस्य विह्वला।  
 उवाच भैमी निष्क्रम्य रोदमाना पतिव्रता ॥ ३-६०-१४ ॥  
 यस्याभिशापाद्दुःखार्तो दुःखं विन्दति नैषधः।  
 तस्य भूतस्य तद्दुःखाद्दुःखमभ्यधिकं भवेत् ॥ ३-६०-१५ ॥  
 अपापचेतसं पापो य एवं कृतवान्नलम्।  
 तस्माद्दुःखतरं प्राप्य जीवत्वसुखजीविकाम् ॥ ३-६०-१६ ॥  
 एवं तु विलपन्ती सा राज्ञो भार्या महात्मनः।

अन्वेषति स्म भर्तारं वने श्वापदसेविते ॥ ३-६०-१७ ॥  
 उन्मत्तवद्भीमसुता विलपन्ती ततस्ततः।  
 हा हा राजन्निति मुहुरितश्चेतश्च धावति ॥ ३-६०-१८ ॥  
 तां शुष्यमाणामत्यर्थं कुररीमिव वाशतीम्।  
 करुणं बहु शोचन्तीं विलपन्तीं मुहुर्मुहुः ॥ ३-६०-१९ ॥  
 सहसाभ्यागतां भैमीमभ्याशपरिवर्तिनीम्।  
 जग्राहाजगरो ग्राहो महाकायः क्षुधान्वितः ॥ ३-६०-२० ॥  
 सा ग्रस्यमाना ग्राहेण शोकेन च पराजिता।  
 नात्मानं शोचति तथा यथा शोचति नैषधम् ॥ ३-६०-२१ ॥  
 हा नाथ मामिह वने ग्रस्यमानामनाथवत्।  
 ग्राहेणानेन विपिने किमर्थं नाभिधावसि ॥ ३-६०-२२ ॥  
 कथं भविष्यसि पुनर्मानुस्मृत्य नैषध।  
 पापान्मुक्तः पुनर्लब्ध्वा बुद्धिं चेतो धनानि च ॥ ३-६०-२३ ॥  
 श्रान्तस्य ते क्षुधार्तस्य परिग्लानस्य नैषध।  
 कः श्रमं राजशार्दूल नाशयिष्यति मानद ॥ ३-६०-२४ ॥  
 तामकस्मान्मृगव्याधो विचरन्गहने वने।  
 आक्रन्दतीमुपश्रुत्य जवेनाभिससार ह ॥ ३-६०-२५ ॥  
 तां स दृष्ट्वा तथा ग्रस्तामुरगेणायतेक्षणाम्।  
 त्वरमाणो मृगव्याधः समभिक्रम्य वेगितः ॥ ३-६०-२६ ॥  
 मुखतः पातयामास शस्त्रेण निशितेन ह।

निर्विचेष्टं भुजंगं तं विशस्य मृगजीवनः ॥ ३-६०-२७ ॥  
 मोक्षयित्वा च तां व्याधः प्रक्षाल्य सलिलेन च।  
 समाश्वस्य कृताहारामथ पप्रच्छ भारत ॥ ३-६०-२८ ॥  
 कस्य त्वं मृगशावाक्षि कथं चाभ्यागता वनम्।  
 कथं चेदं महत्कृच्छ्रं प्राप्तवत्यसि भामिनि ॥ ३-६०-२९ ॥  
 दमयन्ती तथा तेन पृच्छ्यमाना विशां पते।  
 सर्वमेतद्यथावृत्तमाचक्षे ऽस्य भारत ॥ ३-६०-३० ॥  
 तामर्धवस्त्रसंवीतां पीनश्रोणिपयोधराम्।  
 सुकुमारानवद्याङ्गीं पूर्णचन्द्रनिभाननाम् ॥ ३-६०-३१ ॥  
 अरालपक्ष्मनयनां तथा मधुरभाषिणीम्।  
 लक्षयित्वा मृगव्याधः कामस्य वशमेयिवान् ॥ ३-६०-३२ ॥  
 तामथ श्लक्ष्णया वाचा लुब्धको मृदुपुर्वया।  
 सान्त्वयामास कामार्तस्तदबुध्यत भामिनी ॥ ३-६०-३३ ॥  
 दमयन्ती तु तं दुष्टमुपलभ्य पतिव्रता।  
 तीव्ररोषसमाविष्टा प्रज्ज्वालेव मन्युना ॥ ३-६०-३४ ॥  
 स तु पापमतिः क्षुद्रः प्रधर्षयितुमातुरः।  
 दुर्धर्षां तर्कयामास दीप्तामग्निशिखामिव ॥ ३-६०-३५ ॥  
 दमयन्ती तु दुःखार्ता पतिराज्यविनाकृता।  
 अतीतवाक्पथे काले शशापैनं रुषा किल ॥ ३-६०-३६ ॥  
 यथाहं नैषधादन्यं मनसापि न चिन्तये।

तथायं पततां क्षुद्रः परासुर्मृगजीवनः ॥ ३-६०-३७ ॥  
 उक्तमात्रे तु वचने तथा स मृगजीवनः।  
 व्यसुः पपात मेदिन्यामग्निदग्ध इव द्रुमः ॥ ३-६०-३८ ॥  
 बृहदश्व उवाच।  
 सा निहत्य मृगव्याधं प्रतस्थे कमलेक्षणा।  
 वनं प्रतिभयं शून्यं झिल्लिकागणनादितम् ॥ ३-६१-१ ॥  
 सिंहव्याघ्रवराहर्क्षरुद्धीपिनिषेवितम्।  
 नानापक्षिगणाकीर्णं म्लेच्छतस्करसेवितम् ॥ ३-६१-२ ॥  
 शालवेणुधवाश्वत्थतिन्दुकेङ्गुदकिंशुकैः।  
 अर्जुनारिष्टसंछन्नं चन्दनैश्च सशाल्मलैः ॥ ३-६१-३ ॥  
 जम्ब्वाम्रलोध्रखदिरशाकवेत्रसमाकुलम्।  
 काश्मर्यामलकप्लक्षकदम्बोदुम्बरावृतम् ॥ ३-६१-४ ॥  
 बदरीबिल्वसंछन्नं न्यग्रोधैश्च समाकुलम्।  
 प्रियालतालखर्जूरहरीतकबिभीतकैः ॥ ३-६१-५ ॥  
 नानाधातुशतैर्नद्धान्विविधानपि चाचलान्।  
 निकुञ्जान्पक्षिसंघुष्टान्दरीश्चाद्भुतदर्शनाः।  
 नदीः सरांसि वापीश्च विविधांश्च मृगद्विजान् ॥ ३-६१-६ ॥  
 सा बहून्मीमरूपांश्च पिशाचोरगराक्षसान्।  
 पल्वलानि तडागानि गिरिकूटानि सर्वशः।  
 सरितः सागरांश्चैव ददर्शाद्भुतदर्शनान् ॥ ३-६१-७ ॥



यूथशो ददृशे चात्र विदर्भाधिपनन्दिनी ।  
 महिषान्वराहान्गोमायूनृक्षवानरपन्नगान् ॥ ३-६१-८ ॥  
 तेजसा यशसा स्थित्या श्रिया च परया युता ।  
 वैदर्भी विचरत्येका नलमन्वेषती तदा ॥ ३-६१-९ ॥  
 नाबिभ्यत्सा नृपसुता भैमी तत्राथ कस्यचित् ।  
 दारुणामटवीं प्राप्य भर्तृव्यसनकर्षिता ॥ ३-६१-१० ॥  
 विदर्भतनया राजन्विललाप सुदुःखिता ।  
 भर्तृशोकपरीताङ्गी शिलातलसमाश्रिता ॥ ३-६१-११ ॥  
 दमयन्त्युवाच ।  
 सिंहोरस्क महाबाहो निषधानां जनाधिप ।  
 क्व नु राजन्गतो ऽसीह त्यक्त्वा मां निर्जने वने ॥ ३-६१-१२ ॥  
 अश्वमेधादिभिर्वीर क्रतुभिः स्वाप्तदक्षिणैः ।  
 कथमिष्ट्वा नरव्याघ्र मयि मिथ्या प्रवर्तसे ॥ ३-६१-१३ ॥  
 यत्त्वयोक्तं नरव्याघ्र मत्समक्षं महाद्युते ।  
 कर्तुमर्हसि कल्याण तदृतं पार्थिवर्षभ ॥ ३-६१-१४ ॥  
 यथोक्तं विहगैर्हंसैः समीपे तव भूमिप ।  
 मत्सकाशे च तैरुक्तं तदवेक्षितुमर्हसि ॥ ३-६१-१५ ॥  
 चत्वार एकतो वेदाः साङ्गोपाङ्गाः सविस्तराः ।  
 स्वधीता मानवश्रेष्ठ सत्यमेकं किलैकतः ॥ ३-६१-१६ ॥  
 तस्मादर्हसि शत्रुघ्न सत्यं कर्तुं नरेश्वर ।

उक्तवानसि यद्वीर मत्सकाशे पुरा वचः ॥ ३-६१-१७ ॥  
 हा वीर ननु नामाहमिष्टा किल तवानघ ।  
 अस्यामटव्यां घोरायां किं मां न प्रतिभाषसे ॥ ३-६१-१८ ॥  
 भर्त्सयत्येष मां रौद्रो व्यात्तास्यो दारुणाकृतिः ।  
 अरण्यराद्बुधाविष्टः किं मां न त्रातुमर्हसि ॥ ३-६१-१९ ॥  
 न मे बदन्या सुभगे प्रिया इत्यब्रवीस्तदा ।  
 तामृतां कुरु कल्याण पुरोक्तां भारतीं नृप ॥ ३-६१-२० ॥  
 उन्मत्तां विलपन्तीं मां भार्यामिष्टां नराधिप ।  
 ईप्सितामीप्सितो नाथ किं मां न प्रतिभाषसे ॥ ३-६१-२१ ॥  
 कृशां दीनां विवर्णां च मलिनां वसुधाधिप ।  
 वस्त्रार्धप्रावृतामेकां विलपन्तीमनाथवत् ॥ ३-६१-२२ ॥  
 यूथभ्रष्टामिवैकां मां हरिणीं पृथुलोचन ।  
 न मानयसि मानार्ह रुदतीमरिकर्शन ॥ ३-६१-२३ ॥  
 महाराज महारण्ये मामिहैकाकिनीं सतीम् ।  
 आभाषमाणां स्वां पत्नीं किं मां न प्रतिभाषसे ॥ ३-६१-२४ ॥  
 कुलशीलोपसंपन्नं चारुसर्वाङ्गशोभनम् ।  
 नाद्य त्वामनुपश्यामि गिरावस्मिन्नरोत्तम ।  
 वने चास्मिन्महाघोरे सिंहव्याघ्रनिषेविते ॥ ३-६१-२५ ॥  
 शयानमुपविष्टं वा स्थितं वा निषधाधिप ।  
 प्रस्थितं वा नरश्रेष्ठ मम शोकविवर्धन ॥ ३-६१-२६ ॥

कं नु पृच्छामि दुःखार्ता बदर्थे शोककर्षिता ।  
 कच्चिल्लुस्त्रयारण्ये संगत्येह नलो नृपः ॥ ३-६१-२७ ॥  
 को नु मे कथयेदद्य वने ऽस्मिन्विष्टितं नलम् ।  
 अभिरूपं महात्मानं परव्यूहविनाशनम् ॥ ३-६१-२८ ॥  
 यमन्वेषसि राजानं नलं पद्मनिभेक्षणम् ।  
 अयं स इति कस्याद्य श्रोष्यामि मधुरां गिरम् ॥ ३-६१-२९ ॥  
 अरण्यराडयं श्रीमांश्चतुर्दष्टो महाहनुः ।  
 शार्दूलो ऽभिमुखः प्रैति पृच्छाम्येनमशङ्किता ॥ ३-६१-३० ॥  
 भवान्मृगाणामधिपस्त्रमस्मिन्कानने प्रभुः ।  
 विदर्भराजतनयां दमयन्तीति विद्धि माम् ॥ ३-६१-३१ ॥  
 निषधाधिपतेर्भार्या नलस्यामित्रघातिनः ।  
 पतिमन्वेषतीमेकां कृपणां शोककर्षिताम् ।  
 आश्वासय मृगेन्द्रेह यदि दृष्टस्त्रया नलः ॥ ३-६१-३२ ॥  
 अथ वारण्यनृपते नलं यदि न शंससि ।  
 मामदस्व मृगश्रेष्ठ विशोकां कुरु दुःखिताम् ॥ ३-६१-३३ ॥  
 श्रुत्वारण्ये विलपितं ममैष मृगराडयम् ।  
 यात्येतां मृष्टसलिलामापगां सागरंगमाम् ॥ ३-६१-३४ ॥  
 इमं शिलोच्चयं पुण्यं शृङ्गैर्बहुभिरुच्छ्रितैः ।  
 विराजद्भिर्दिवस्पृग्भिर्नैकवर्णैर्मनोरमैः ॥ ३-६१-३५ ॥  
 नानाधातुसमाकीर्णं विविधोपलभूषितम् ।

अस्यारण्यस्य महतः केतुभूतमिवोच्छ्रितम् ॥ ३-६१-३६ ॥  
 सिंहशार्दूलमातङ्गवराहर्क्षमृगायुतम् ।  
 पतत्रिभिर्बहुविधैः समन्तादनुनादितम् ॥ ३-६१-३७ ॥  
 किंशुकाशोकबकुलपुंनागैरुपशोभितम् ।  
 सरिद्धिः सविहंगाभिः शिखरैश्चोपशोभितम् ।  
 गिरिराजमिमं तावत्पृच्छामि नृपतिं प्रति ॥ ३-६१-३८ ॥  
 भगवन्नचलश्रेष्ठ दिव्यदर्शन विश्रुत ।  
 शरण्य बहुकल्याण नमस्ते ऽस्तु महीधर ॥ ३-६१-३९ ॥  
 प्रणमे त्वाभिगम्याहं राजपुत्रीं निबोध माम् ।  
 राज्ञः स्तुषां राजभार्या दमयन्तीति विश्रुताम् ॥ ३-६१-४० ॥  
 राजा विदर्भाधिपतिः पिता मम महारथः ।  
 भीमो नाम क्षितिपतिश्चातुर्वर्ण्यस्य रक्षिता ॥ ३-६१-४१ ॥  
 राजसूयाश्वमेधानां क्रतूनां दक्षिणावताम् ।  
 आहर्ता पार्थिवश्रेष्ठः पृथुचार्वाङ्घ्रितेक्षणः ॥ ३-६१-४२ ॥  
 ब्रह्मण्यः साधुवृत्तश्च सत्यवागनसूयकः ।  
 शीलवान्सुसमाचारः पृथुश्रीर्धर्मविच्छ्रुचिः ॥ ३-६१-४३ ॥  
 सम्यग्गोप्ता विदर्भाणां निर्जितारिगणः प्रभुः ।  
 तस्य मां विद्धि तनयां भगवंस्त्वामुपस्थिताम् ॥ ३-६१-४४ ॥  
 निषधेषु महाशैल श्वशुरो मे नृपोत्तमः ।  
 सुगृहीतनामा विख्यातो वीरसेन इति स्म ह ॥ ३-६१-४५ ॥

तस्य राज्ञः सुतो वीरः श्रीमान्सत्यपराक्रमः ।  
 क्रमप्राप्तं पितुः स्वं यो राज्यं समनुशास्ति ह ॥ ३-६१-४६ ॥  
 नलो नामारिदमनः पुण्यश्लोक इति श्रुतः ।  
 ब्रह्मण्यो वेदविद्वाग्मी पुण्यकृत्सोमपो ऽग्निचित् ॥ ३-६१-४७ ॥  
 यष्टा दाता च योद्धा च सम्यक्कैव प्रशासिता ।  
 तस्य मामचलश्रेष्ठ विद्धि भार्यामिहागताम् ॥ ३-६१-४८ ॥  
 त्यक्तश्रियं भर्तृहीनामनाथां व्यसनान्विताम् ।  
 अन्वेषमाणां भर्तारं तं वै नरवरोत्तमम् ॥ ३-६१-४९ ॥  
 खमुल्लिखद्भिरेतैर्हि त्वया शृङ्गशतैर्नृपः ।  
 कच्चिल्लुो ऽचलश्रेष्ठ वने ऽस्मिन्दारुणे नलः ॥ ३-६१-५० ॥  
 गजेन्द्रविक्रमो धीमान्दीर्घबाहुरमर्षणः ।  
 विक्रान्तः सत्यवाग्धीरो भर्ता मम महायशाः ।  
 निषधानामधिपतिः कच्चिल्लुस्त्वया नलः ॥ ३-६१-५१ ॥  
 किं मां विलपतीमेकां पर्वतश्रेष्ठ दुःखिताम् ।  
 गिरा नाश्वासयस्यद्य स्वां सुतामिव दुःखिताम् ॥ ३-६१-५२ ॥  
 वीर विक्रान्त धर्मज्ञ सत्यसंध महीपते ।  
 यद्यस्यस्मिन्वने राजन्दर्शयात्मानमात्मना ॥ ३-६१-५३ ॥  
 कदा नु स्निग्धगम्भीरां जीमूतस्वनसंनिभाम् ।  
 श्रोष्यामि नैषधस्याहं वाचं ताममृतोपमाम् ॥ ३-६१-५४ ॥  
 वैदर्भीत्येव कथितां शुभां राज्ञो महात्मनः ।

आम्रायसारिणीमृद्धां मम शोकनिबर्हिणीम् ॥ ३-६१-५५ ॥  
 इति सा तं गिरिश्रेष्ठमुक्त्वा पार्थिवनन्दिनी ।  
 दमयन्ती ततो भूयो जगाम दिशमुत्तराम् ॥ ३-६१-५६ ॥  
 सा गत्वा त्रीनहोरात्रान्ददर्श परमाङ्गना ।  
 तापसारण्यमतुलं दिव्यकाननदर्शनम् ॥ ३-६१-५७ ॥  
 वसिष्ठभृग्वत्रिसमैस्तापसैरुपशोभितम् ।  
 नियतैः संयताहारैर्दमशौचसमन्वितैः ॥ ३-६१-५८ ॥  
 अब्भक्षैर्वायुभक्षैश्च पत्राहारैस्तथैव च ।  
 जितेन्द्रियैर्महाभागैः स्वर्गमार्गादिदृक्षुभिः ॥ ३-६१-५९ ॥  
 वल्कलाजिनसंवीतैर्मुनिभिः संयतेन्द्रियैः ।  
 तापसाध्युषितं रम्यं ददर्शाश्रममण्डलम् ॥ ३-६१-६० ॥  
 सा दृष्ट्वाश्रमपदं नानामृगनिषेवितम् ।  
 शाखामृगगणैश्चैव तापसैश्च समन्वितम् ॥ ३-६१-६१ ॥  
 सुभ्रूः सुकेशी सुश्रोणी सुकुचा सुद्विजानना ।  
 वर्चस्विनी सुप्रतिष्ठा स्वच्चितोद्यतगामिनी ॥ ३-६१-६२ ॥  
 सा विवेशाश्रमपदं वीरसेनसुतप्रिया ।  
 योषिद्रत्नं महाभागा दमयन्ती मनस्विनी ॥ ३-६१-६३ ॥  
 साभिवाद्य तपोवृद्धान्विनयावनता स्थिता ।  
 स्वागतं त इति प्रोक्त्वा तैः सर्वैस्तापसैश्च सा ॥ ३-६१-६४ ॥  
 पूजां चास्या यथान्यायं कृत्वा तत्र तपोधनाः ।

आस्यतामित्यथोचुस्ते ब्रूहि किं करवामहे ॥ ३-६१-६५ ॥  
 तानुवाच वरारोहा कच्चिद्भगवतामिह ।  
 तपस्यग्निषु धर्मेषु मृगपक्षिषु चानघाः ।  
 कुशलं वो महाभागाः स्वधर्मचरणेषु च ॥ ३-६१-६६ ॥  
 तैरुक्त्वा कुशलं भद्रे सर्वत्रेति यशस्विनी ।  
 ब्रूहि सर्वानवद्याङ्गि का त्वं किं च चिकीर्षसि ॥ ३-६१-६७ ॥  
 दृष्ट्वैव ते परं रूपं द्युतिं च परमामिह ।  
 विस्मयो नः समुत्पन्नः समाश्वसिहि मा शुचः ॥ ३-६१-६८ ॥  
 अस्यारण्यस्य महती देवता वा महीभृतः ।  
 अस्या नु नद्याः कल्याणि वद सत्यमनिन्दिते ॥ ३-६१-६९ ॥  
 साब्रवीत्तानृषीन्नाहमरण्यस्यास्य देवता ।  
 न चाप्यस्य गिरेर्विप्रा न नद्या देवताप्यहम् ॥ ३-६१-७० ॥  
 मानुषीं मां विजानीत यूयं सर्वे तपोधनाः ।  
 विस्तरेणाभिधास्यामि तन्मे शृणुत सर्वशः ॥ ३-६१-७१ ॥  
 विदर्भेषु महीपालो भीमो नाम महाद्युतिः ।  
 तस्य मां तनयां सर्वे जानीत द्विजसत्तमाः ॥ ३-६१-७२ ॥  
 निषधाधिपतिर्धीमान्नलो नाम महायशः ।  
 वीरः संग्रामजिद्विद्वान्मम भर्ता विशां पतिः ॥ ३-६१-७३ ॥  
 देवताभ्यर्चनपरो द्विजातिजनवत्सलः ।  
 गोप्ता निषधवंशस्य महाभागो महाद्युतिः ॥ ३-६१-७४ ॥

सत्यवाग्धर्मवित्प्राज्ञः सत्यसंधो ऽरिमर्दनः ।  
 ब्रह्मण्यो दैवतपरः श्रीमान्परपुरंजयः ॥ ३-६१-७५ ॥  
 नलो नाम नृपश्रेष्ठो देवराजसमद्युतिः ।  
 मम भर्ता विशालाक्षः पूर्णेन्दुवदनो ऽरिहा ॥ ३-६१-७६ ॥  
 आहर्ता क्रतुमुख्यानां वेदवेदाङ्गपारगः ।  
 सपत्नानां मृधे हन्ता रविसोमसमप्रभः ॥ ३-६१-७७ ॥  
 स कैश्चिन्निकृतिप्रज्ञैरकल्याणैर्नराधमैः ।  
 आहूय पृथिवीपालः सत्यधर्मपरायणः ।  
 देवने कुशलैर्जिह्वैर्जितो राज्यं वसूनि च ॥ ३-६१-७८ ॥  
 तस्य मामवगच्छध्वं भार्या राजर्षभस्य वै ।  
 दमयन्तीति विख्यातां भर्तृदर्शनलालसाम् ॥ ३-६१-७९ ॥  
 सा वनानि गिरींश्चैव सरांसि सरितस्तथा ।  
 पल्वलानि च रम्याणि तथारण्यानि सर्वशः ॥ ३-६१-८० ॥  
 अन्वेषमाणा भर्तारं नलं रणविशारदम् ।  
 महात्मानं कृतास्त्रं च विचरामीह दुःखिता ॥ ३-६१-८१ ॥  
 कच्चिद्भगवतां पुण्यं तपोवनमिदं नृपः ।  
 भवेत्प्राप्तो नलो नाम निषधानां जनाधिपः ॥ ३-६१-८२ ॥  
 यत्कृते ऽहमिदं विप्राः प्रपन्ना भृशदारुणम् ।  
 वनं प्रतिभयं घोरं शार्दूलमृगसेवितम् ॥ ३-६१-८३ ॥  
 यदि कैश्चिदहोरात्रैर्न द्रक्ष्यामि नलं नृपम् ।

आत्मानं श्रेयसा योक्ष्ये देहस्यास्य विमोचनात् ॥ ३-६१-८४ ॥  
 को नु मे जीवितेनार्थस्तमृते पुरुषर्षभम् ।  
 कथं भविष्याम्यद्याहं भर्तृशोकाभिपीडिता ॥ ३-६१-८५ ॥  
 एवं विलपतीमेकामरण्ये भीमनन्दिनीम् ।  
 दमयन्तीमथोचुस्ते तापसाः सत्यवादिनः ॥ ३-६१-८६ ॥  
 उदर्कस्तव कल्याणि कल्याणो भविता शुभे ।  
 वयं पश्याम तपसा क्षिप्रं द्रक्ष्यसि नैषधम् ॥ ३-६१-८७ ॥  
 निषधानामधिपतिं नलं रिपुनिघातिनम् ।  
 भौमि धर्मभृतां श्रेष्ठं द्रक्ष्यसे विगतज्वरम् ॥ ३-६१-८८ ॥  
 विमुक्तं सर्वपापेभ्यः सर्वरत्नसमन्वितम् ।  
 तदेव नगरश्रेष्ठं प्रशासन्तमरिदमम् ॥ ३-६१-८९ ॥  
 द्विषतां भयकर्तारं सुहृदां शोकनाशनम् ।  
 पतिं द्रक्ष्यसि कल्याणि कल्याणाभिजनं नृपम् ॥ ३-६१-९० ॥  
 एवमुक्त्वा नलस्येष्टां महिषीं पार्थिवात्मजाम् ।  
 अन्तर्हितास्तापसास्ते साग्निहोत्राश्रमास्तदा ॥ ३-६१-९१ ॥  
 सा दृष्ट्वा महदाश्चर्यं विस्मिता अभवत्तदा ।  
 दमयन्त्यनवद्याङ्गी वीरसेननृपस्रुषा ॥ ३-६१-९२ ॥  
 किं नु स्वप्नो मया दृष्टः को ऽयं विधिरिहाभवत् ।  
 क्व नु ते तापसाः सर्वे क्व तदाश्रममण्डलम् ॥ ३-६१-९३ ॥  
 क्व सा पुण्यजला रम्या नानाद्विजनिषेविता ।

नदी ते च नगा हृद्याः फलपुष्पोपशोभिताः ॥ ३-६१-९४ ॥  
 ध्यात्वा चिरं भीमसुता दमयन्ती शुचिस्मिता ।  
 भर्तृशोकपरा दीना विवर्णवदनाभवत् ॥ ३-६१-९५ ॥  
 सा गत्वाथापरां भूमिं बाष्पसंदिग्धया गिरा ।  
 विललापाश्रुपूर्णाक्षी दृष्ट्वाशोकतरुं ततः ॥ ३-६१-९६ ॥  
 उपगम्य तरुश्रेष्ठमशोकं पुष्पितं तदा ।  
 पल्लवापीडितं हृद्यं विहंगैरनुनादितम् ॥ ३-६१-९७ ॥  
 अहो बतायमगमः श्रीमानस्मिन्वनान्तरे ।  
 आपीडैर्बहुभिर्भाति श्रीमान्द्रमिडराडिव ॥ ३-६१-९८ ॥  
 विशोकां कुरु मां क्षिप्रमशोक प्रियदर्शन ।  
 वीतशोकभयाबाधं कच्चिच्चं दृष्टवान्नृपम् ॥ ३-६१-९९ ॥  
 नलं नामारिदमनं दमयन्त्याः प्रियं पतिम् ।  
 निषधानामधिपतिं दृष्टवानसि मे प्रियम् ॥ ३-६१-१०० ॥  
 एकवस्त्रार्धसंवीतं सुकुमारतनुबचम् ।  
 व्यसनेनार्दितं वीरमरण्यमिदमागतम् ॥ ३-६१-१०१ ॥  
 यथा विशोका गच्छेयमशोकनग तत्कुरु ।  
 सत्यनामा भवाशोक मम शोकविनाशनात् ॥ ३-६१-१०२ ॥  
 एवं साशोकवृक्षं तमार्ता त्रिः परिगम्य ह ।  
 जगाम दारुणतरं देशं भैमी वराङ्गना ॥ ३-६१-१०३ ॥  
 सा ददर्श नगान्नैकान्नैकाश्च सरितस्तथा ।

नैकांश्च पर्वतात्रम्यान्नैकांश्च मृगपक्षिणः ॥ ३-६१-१०४ ॥  
 कन्दरांश्च नितम्बांश्च नदांश्चाद्भुतदर्शनान्।  
 ददर्श सा भीमसुता पतिमन्वेषती तदा ॥ ३-६१-१०५ ॥  
 गत्वा प्रकृष्टमध्वानं दमयन्ती शुचिस्मिता।  
 ददर्शाथ महासार्थं हस्त्यश्वरथसंकुलम् ॥ ३-६१-१०६ ॥  
 उत्तरन्तं नदीं रम्यां प्रसन्नसलिलां शुभाम्।  
 सुशीततोयां विस्तीर्णां हृदिनीं वेतसैर्वृताम् ॥ ३-६१-१०७ ॥  
 प्रोद्धुष्टां क्रौञ्चकुररैश्चक्रवाकोपकूजिताम्।  
 कूर्मग्राहझषाकीर्णां पुलिनद्वीपशोभिताम् ॥ ३-६१-१०८ ॥  
 सा दृष्ट्वैव महासार्थं नलपत्नी यशस्विनी।  
 उपसर्प्य वरारोहा जनमध्यं विवेश ह ॥ ३-६१-१०९ ॥  
 उन्मत्तरूपा शोकार्ता तथा वस्त्रार्धसंवृता।  
 कृशा विवर्णा मलिना पांसुध्वस्तशिरोरुहा ॥ ३-६१-११० ॥  
 तां दृष्ट्वा तत्र मनुजाः केचिद्भ्रीताः प्रदुद्रुवुः।  
 के चिच्चिन्तापरास्तस्थुः केचित्तत्र विचुकुशुः ॥ ३-६१-१११ ॥  
 प्रहसन्ति स्म तां केचिदभ्यसूयन्त चापरे।  
 चक्रुस्तस्यां दयां केचित्प्रच्छुश्चापि भारत ॥ ३-६१-११२ ॥  
 कासि कस्यासि कल्याणि किं वा मृगयसे वने।  
 त्वां दृष्ट्वा व्यथिताः स्मेह कच्चिच्चमसि मानुषी ॥ ३-६१-११३ ॥  
 वद सत्यं वनस्यास्य पर्वतस्याथ वा दिशः।

देवता त्वं हि कल्याणि त्वां वयं शरणं गताः ॥ ३-६१-११४ ॥  
 यक्षी वा राक्षसी वा त्वमुताहो ऽसि वराङ्गना।  
 सर्वथा कुरु नः स्वस्ति रक्षस्वास्माननिन्दिते ॥ ३-६१-११५ ॥  
 यथायं सर्वथा सार्थः क्षेमी शीघ्रमितो व्रजेत्।  
 तथा विधत्स्व कल्याणि त्वां वयं शरणं गताः ॥ ३-६१-११६ ॥  
 तथोक्ता तेन सार्थेन दमयन्ती नृपात्मजा।  
 प्रत्युवाच ततः साध्वी भर्तृव्यसनदुःखिता।  
 सार्थवाहं च सार्थं च जना ये चात्र केचन ॥ ३-६१-११७ ॥  
 यूनः स्थविरबालाश्च सार्थस्य च पुरोगमाः।  
 मानुषीं मां विजानीत मनुजाधिपतेः सुताम्।  
 नृपस्त्रुषां राजभार्या भर्तृदर्शनलालसाम् ॥ ३-६१-११८ ॥  
 विदर्भराणमम पिता भर्ता राजा च नैषधः।  
 नलो नाम महाभागस्तं मार्गाम्यपराजितम् ॥ ३-६१-११९ ॥  
 यदि जानीत नृपतिं क्षिप्रं शंसत मे प्रियम्।  
 नलं पार्थिवशार्दूलममित्रगणसूदनम् ॥ ३-६१-१२० ॥  
 तामुवाचानवद्याङ्गीं सार्थस्य महतः प्रभुः।  
 सार्थवाहः शुचिर्नाम शृणु कल्याणि मद्वचः ॥ ३-६१-१२१ ॥  
 अहं सार्थस्य नेता वै सार्थवाहः शुचिस्मिते।  
 मनुष्यं नलनामानं न पश्यामि यशस्विनि ॥ ३-६१-१२२ ॥  
 कुञ्जरद्वीपिमहिषशार्दूलक्ष्मृगानपि।

पश्याम्यस्मिन्वने कष्टे अमनुष्यनिषेविते।  
 तथा नो यक्षराडद्य मणिभद्रः प्रसीदतु ॥ ३-६१-१२३ ॥  
 साब्रवीद्वणिजः सर्वान्सार्थवाहं च तं ततः।  
 क नु यास्यसि सार्थो ऽयमेतदाख्यातुमर्हथ ॥ ३-६१-१२४ ॥  
 सार्थवाह उवाच।  
 सार्थो ऽयं चेदिराजस्य सुबाहोः सत्यवादिनः।  
 क्षिप्रं जनपदं गन्ता लाभाय मनुजात्मजे ॥ ३-६१-१२५ ॥  
 बृहदश्व उवाच।  
 सा तच्छ्रुत्वा नवद्याङ्गी सार्थवाहवचस्तदा।  
 अगच्छत्तेन वै सार्धं भर्तृदर्शनलालसा ॥ ३-६२-१ ॥  
 अथ काले बहुतिथे वने महति दारुणे।  
 तडागं सर्वतोभद्रं पद्मसौगन्धिकं महत् ॥ ३-६२-२ ॥  
 ददृशुर्वणिजो रम्यं प्रभूतयवसेन्धनम्।  
 बहुमूलफलोपेतं नानापक्षिगणैर्वृतम् ॥ ३-६२-३ ॥  
 तं दृष्ट्वा मृष्टसलिलं मनोहरसुखावहम्।  
 सुपरिश्रान्तवाहास्ते निवेशाय मनो दधुः ॥ ३-६२-४ ॥  
 संमते सार्थवाहस्य विविशुर्वनमुत्तमम्।  
 उवास सार्थः सुमहान्वेलामासाद्य पश्चिमाम् ॥ ३-६२-५ ॥  
 अथार्धरात्रसमये निःशब्दस्तिमिते तदा।  
 सुप्ते सार्थे परिश्रान्ते हस्तियूथमुपागमत्।

पानीयार्थं गिरिनदीं मदप्रस्रवणाविलाम् ॥ ३-६२-६ ॥  
 मार्गं संरुध्य संसुप्तं पद्मिन्याः सार्थमुत्तमम्।  
 सुप्तं ममर्द सहसा चेष्टमानं महीतले ॥ ३-६२-७ ॥  
 हाहारवं प्रमुञ्चन्तः सार्थिकाः शरणार्थिनः।  
 वनगुल्मांश्च धावन्तो निद्रान्धा महतो भयात्।  
 केचिद्दन्तैः करैः केचित्केचित्पद्भ्यां हता नराः ॥ ३-६२-८ ॥  
 गोखरोष्ट्राश्वबहुलं पदातिजनसंकुलम्।  
 भयार्तं धावमानं तत्परस्परहतं तदा ॥ ३-६२-९ ॥  
 घोरात्नादान्विमुञ्चन्तो निपेतुर्धरणीतले।  
 वृक्षेष्व्वासज्य संभग्नाः पतिता विषमेषु च।  
 तथा तन्निहतं सर्वं समृद्धं सार्थमण्डलम् ॥ ३-६२-१० ॥  
 अथापरेद्युः संप्राप्ते हतशिष्टा जनास्तदा।  
 वनगुल्माद्विनिष्क्रम्य शोचन्तो वैशसं कृतम्।  
 भ्रातरं पितरं पुत्रं सखायं च जनाधिप ॥ ३-६२-११ ॥  
 अशोचत्तत्र वैदर्भी किं नु मे दुष्कृतं कृतम्।  
 यो ऽपि मे निर्जने ऽरण्ये संप्राप्तो ऽयं जनार्णवः।  
 हतो ऽयं हस्तियूथेन मन्दभाग्यान्ममैव तु ॥ ३-६२-१२ ॥  
 प्राप्तव्यं सुचिरं दुःखं मया नूनमसंशयम्।  
 नाप्राप्तकालो म्रियते श्रुतं वृद्धानुशासनम् ॥ ३-६२-१३ ॥  
 यन्नाहमद्य मृदिता हस्तियूथेन दुःखिता।

न ह्यद्वैकृतं किं चिन्नराणामिह विद्यते ॥ ३-६२-१४ ॥  
 न च मे बालभावे ऽपि किञ्चिद्व्यपकृतं कृतम्।  
 कर्मणा मनसा वाचा यदिदं दुःखमागतम् ॥ ३-६२-१५ ॥  
 मन्ये स्वयंवरकृते लोकपालाः समागताः।  
 प्रत्याख्याता मया तत्र नलस्यार्थाय देवताः।  
 नूनं तेषां प्रभावेन वियोगं प्राप्तवत्यहम् ॥ ३-६२-१६ ॥  
 एवमादीनि दुःखानि सा विलप्य वराङ्गना।  
 हतशिष्टैः सह तदा ब्राह्मणैर्वेदपारगैः।  
 अगच्छद्राजशार्दूल दुःखशोकपरायणा ॥ ३-६२-१७ ॥  
 गच्छन्ती सा चिरात्कालात्पुरमासादयन्महत्।  
 सायाह्ने चेदिराजस्य सुबाहोः सत्यवादिनः।  
 वस्त्रार्धकर्तसंवीता प्रविवेश पुरोत्तमम् ॥ ३-६२-१८ ॥  
 तां विवर्णां कृशां दीनां मुक्तकेशीममार्जनाम्।  
 उन्मत्तामिव गच्छन्तीं दृष्टुः पुरवासिनः ॥ ३-६२-१९ ॥  
 प्रविशन्तीं तु तां दृष्ट्वा चेदिराजपुरीं तदा।  
 अनुजग्मुस्ततो बाला ग्रामिपुत्राः कुतूहलात् ॥ ३-६२-२० ॥  
 सा तैः परिवृतागच्छत्समीपं राजवेश्मनः।  
 तां प्रासादगतापश्यद्राजमाता जनैर्वृताम् ॥ ३-६२-२१ ॥  
 सा जनं वारयित्वा तं प्रासादतलमुत्तमम्।  
 आरोप्य विस्मिता राजन्दमयन्तीमपृच्छत् ॥ ३-६२-२२ ॥

एवमप्यसुखाविष्टा बिभर्षि परमं वपुः।  
 भासि विद्युदिवाभ्रेषु शंस मे कासि कस्य वा ॥ ३-६२-२३ ॥  
 न हि ते मानुषं रूपं भूषणैरपि वर्जितम्।  
 असहाया नरेभ्यश्च नोद्विजस्यमरप्रभे ॥ ३-६२-२४ ॥  
 तच्छ्रुत्वा वचनं तस्या भैमी वचनमब्रवीत्।  
 मानुषीं मां विजानीहि भर्तारं समनुव्रताम् ॥ ३-६२-२५ ॥  
 सैरन्ध्रीं जातिसंपन्नां भुजिष्यां कामवासिनीम्।  
 फलमूलाशनामेकां यत्रसायंप्रतिश्रयाम् ॥ ३-६२-२६ ॥  
 असंख्येयगुणो भर्ता मां च नित्यमनुव्रतः।  
 भर्तारमपि तं वीरं छायेवानपगा सदा ॥ ३-६२-२७ ॥  
 तस्य दैवात्प्रसङ्गो ऽभूदतिमात्रं स्म देवने।  
 द्यूते स निर्जितश्चैव वनमेको ऽभ्युपेयिवान् ॥ ३-६२-२८ ॥  
 तमेकवसनं वीरमुन्मत्तमिव विह्वलम्।  
 आश्वासयन्ती भर्तारमहमन्वगमं वनम् ॥ ३-६२-२९ ॥  
 स कदाचिद्वने वीरः कस्मिंश्चित्कारणान्तरे।  
 क्षुत्परीतः सुविमनास्तदप्येकं व्यसर्जयत् ॥ ३-६२-३० ॥  
 तमेकवसनं नग्नमुन्मत्तं गतचेतसम्।  
 अनुव्रजन्ती बहुला न स्वपामि निशाः सदा ॥ ३-६२-३१ ॥  
 ततो बहुतिथे काले सुप्तामुत्सृज्य मां क्वचित्।  
 वाससो ऽर्धं परिच्छिद्य त्यक्तवान्मामनागसम् ॥ ३-६२-३२ ॥



तं मार्गमाणा भर्तारं दह्यमाना दिनक्षपाः ।  
 न विन्दाम्यमरप्रख्यं प्रियं प्राणधनेश्वरम् ॥ ३-६२-३३ ॥  
 तामश्रुपरिपूर्णाक्षीं विलपन्तीं तथा बहु ।  
 राजमाताब्रवीदार्ता भैमीमार्ततरा स्वयम् ॥ ३-६२-३४ ॥  
 वसस्व मयि कल्याणि प्रीतिर्मे बयि वर्तते ।  
 मृगयिष्यन्ति ते भद्रे भर्तारं पुरुषा मम ॥ ३-६२-३५ ॥  
 अथ वा स्वयमागच्छेत्परिधावन्नितस्ततः ।  
 इहैव वसती भद्रे भर्तारमुपलप्स्यसे ॥ ३-६२-३६ ॥  
 राजमातुर्वचः श्रुत्वा दमयन्ती वचो ऽब्रवीत् ।  
 समयेनोत्सहे वस्तुं बयि वीरप्रजायिनि ॥ ३-६२-३७ ॥  
 उच्छिष्टं नैव भुञ्जीयां न कुर्यां पादधावनम् ।  
 न चाहं पुरुषानन्यान्संभाषेयं कथंचन ॥ ३-६२-३८ ॥  
 प्रार्थयेद्यदि मां कश्चिद्दण्ड्यस्ते स पुमान्भवेत् ।  
 भर्तुरन्वेषणार्थं तु पश्येयं ब्राह्मणानहम् ॥ ३-६२-३९ ॥  
 यद्येवमिह कर्तव्यं वसाम्यहमसंशयम् ।  
 अतो ऽन्यथा न मे वासो वर्तते हृदये क्वचित् ॥ ३-६२-४० ॥  
 तां प्रहृष्टेन मनसा राजमातेदमब्रवीत् ।  
 सर्वमेतत्करिष्यामि दिष्ट्या ते व्रतमीदृशम् ॥ ३-६२-४१ ॥  
 एवमुक्त्वा ततो भैमीं राजमाता विशां पते ।  
 उवाचेदं दुहितरं सुनन्दां नाम भारत ॥ ३-६२-४२ ॥

सैरन्ध्रीमभिजानीष्व सुनन्दे देवरूपिणीम् ।  
 एतया सह मोदस्व निरुद्विग्नमनाः स्वयम् ॥ ३-६२-४३ ॥  
 बृहदश्व उवाच ।  
 उत्सृज्य दमयन्तीं तु नलो राजा विशां पते ।  
 ददर्श दावं दह्यन्तं महान्तं गहने वने ॥ ३-६३-१ ॥  
 तत्र शुश्राव मध्ये ऽग्नौ शब्दं भूतस्य कस्यचित् ।  
 अभिधाव नलेत्युच्चैः पुण्यश्लोकेति चासकृत् ॥ ३-६३-२ ॥  
 मा भैरिति नलश्चोक्त्वा मध्यमग्नेः प्रविश्य तम् ।  
 ददर्श नागराजानं शयानं कुण्डलीकृतम् ॥ ३-६३-३ ॥  
 स नागः प्राञ्जलिर्भूत्वा वेपमानो नलं तदा ।  
 उवाच विद्धि मां राजन्नागं कर्कोटकं नृप ॥ ३-६३-४ ॥  
 मया प्रलब्धो ब्रह्मर्षिरनागाः सुमहातपाः ।  
 तेन मन्युपरीतेन शप्तो ऽस्मि मनुजाधिप ॥ ३-६३-५ ॥  
 तस्य शापान्न शक्नोमि पदाद्विचलितुं पदम् ।  
 उपदेक्ष्यामि ते श्रेयस्त्रातुमर्हति मां भवान् ॥ ३-६३-६ ॥  
 सखा च ते भविष्यामि मत्समो नास्ति पन्नगः ।  
 लघुश्च ते भविष्यामि शीघ्रमादाय गच्छ माम् ॥ ३-६३-७ ॥  
 एवमुक्त्वा स नागेन्द्रो बभूवाङ्गुष्ठमात्रकः ।  
 तं गृहीत्वा नलः प्रायादुद्देशं दाववर्जितम् ॥ ३-६३-८ ॥  
 आकाशदेशमासाद्य विमुक्तं कृष्णवर्त्मना ।

उत्स्रष्टुकामं तं नागः पुनः कर्कोटको ऽब्रवीत् ॥ ३-६३-९ ॥  
 पदानि गणयन्गच्छ स्वानि नैषध कानिचित् ।  
 तत्र ते ऽहं महाराज श्रेयो धास्यामि यत्परम् ॥ ३-६३-१० ॥  
 ततः संख्यातुमारब्धमदशदशमे पदे ।  
 तस्य दष्टस्य तद्रूपं क्षिप्रमन्तरधीयत ॥ ३-६३-११ ॥  
 स दृष्ट्वा विस्मितस्तस्थावात्मानं विकृतं नलः ।  
 स्वरूपधारिणं नागं ददर्श च महीपतिः ॥ ३-६३-१२ ॥  
 ततः कर्कोटको नागः सान्बयन्नलमब्रवीत् ।  
 मया ते ऽन्तर्हितं रूपं न बा विद्युर्जना इति ॥ ३-६३-१३ ॥  
 यत्कृते चासि विकृतो दुःखेन महता नल ।  
 विषेण स मदीयेन बयि दुःखं निवत्स्यति ॥ ३-६३-१४ ॥  
 विषेण संवृतैर्गात्रैर्यावच्छां न विमोक्ष्यति ।  
 तावच्चयि महाराज दुःखं वै स निवत्स्यति ॥ ३-६३-१५ ॥  
 अनागा येन निकृतस्वमनर्हो जनाधिप ।  
 क्रोधादसूययिबा तं रक्षा मे भवतः कृता ॥ ३-६३-१६ ॥  
 न ते भयं नरव्याघ्र दंष्ट्रिभ्यः शत्रुतो ऽपि वा ।  
 ब्रह्मविद्भ्यश्च भविता मत्प्रसादान्नराधिप ॥ ३-६३-१७ ॥  
 राजन्विषनिमित्ता च न ते पीडा भविष्यति ।  
 संग्रामेषु च राजेन्द्र शश्वज्जयमवाप्स्यसि ॥ ३-६३-१८ ॥  
 गच्छ राजन्नितः सूतो बाहुको ऽहमिति ब्रुवन् ।

समीपमृतुपर्णस्य स हि वेदाक्षनैपुणम् ।  
 अयोध्यां नगरीं रम्यामद्यैव निषधेश्वर ॥ ३-६३-१९ ॥  
 स ते ऽक्षहृदयं दाता राजाश्वहृदयेन वै ।  
 इक्ष्वाकुकुलजः श्रीमान्मित्रं चैव भविष्यति ॥ ३-६३-२० ॥  
 भविष्यसि यदाक्षज्ञः श्रेयसा योक्ष्यसे तदा ।  
 समेष्यसि च दारैस्त्वं मा स्म शोके मनः कृथाः ।  
 राज्येन तनयाभ्यां च सत्यमेतद्वीमि ते ॥ ३-६३-२१ ॥  
 स्वरूपं च यदा द्रष्टुमिच्छेथास्त्वं नराधिप ।  
 संस्मर्तव्यस्तदा ते ऽहं वासश्चेदं निवासयेः ॥ ३-६३-२२ ॥  
 अनेन वाससाच्छन्नः स्वरूपं प्रतिपत्स्यसे ।  
 इत्युक्त्वा प्रददावस्मै दिव्यं वासोयुगं तदा ॥ ३-६३-२३ ॥  
 एवं नलं समादिश्य वासो दत्त्वा च कौरव ।  
 नागराजस्ततो राजंस्तत्रैवान्तरधीयत ॥ ३-६३-२४ ॥  
 बृहदश्व उवाच ।  
 तस्मिन्नन्तर्हिते नागे प्रययौ नैषधो नलः ।  
 ऋतुपर्णस्य नगरं प्राविशदशमे ऽहनि ॥ ३-६४-१ ॥  
 स राजानमुपातिष्ठद्बाहुको ऽहमिति ब्रुवन् ।  
 अश्वानां वाहने युक्तः पृथिव्यां नास्ति मत्समः ॥ ३-६४-२ ॥  
 अर्थकृच्छ्रेषु चैवाहं प्रष्टव्यो नैपुणेषु च ।  
 अन्नसंस्कारमपि च जानाम्यन्यैर्विशेषतः ॥ ३-६४-३ ॥

यानि शिल्पानि लोके ऽस्मिन्यच्चाप्यन्यत्सुदुष्करम्।  
 सर्वं यतिष्ये तत्कर्तुमृतुपर्णं भरस्व माम् ॥ ३-६४-४ ॥  
 ऋतुपर्ण उवाच।  
 वस बाहुक भद्रं ते सर्वमेतत्करिष्यसि।  
 शीघ्रयाने सदा बुद्धिर्धीयते मे विशेषतः ॥ ३-६४-५ ॥  
 स त्वमातिष्ठ योगं तं येन शीघ्रा हया मम।  
 भवेयुरश्वाध्यक्षो ऽसि वेतनं ते शतं शताः ॥ ३-६४-६ ॥  
 त्वामुपस्थास्यतश्चेमौ नित्यं वार्ष्णेयजीवलौ।  
 एताभ्यां रंस्यसे सार्धं वस वै मयि बाहुक ॥ ३-६४-७ ॥  
 बृहदश्व उवाच।  
 एवमुक्तो नलस्तेन न्यवसत्तत्र पूजितः।  
 ऋतुपर्णस्य नगरे सहवार्ष्णेयजीवलः ॥ ३-६४-८ ॥  
 स तत्र निवसन् राजा वैदर्भीमनुचिन्तयन्।  
 सायं सायं सदा चेमं श्लोकमेकं जगाद् ह ॥ ३-६४-९ ॥  
 क्व नु सा क्षुत्पिपासार्ता श्रान्ता शेते तपस्विनी।  
 स्मरन्ती तस्य मन्दस्य कं वा साद्योपतिष्ठति ॥ ३-६४-१० ॥  
 एवं ब्रुवन्तं राजानं निशायां जीवलो ऽब्रवीत्।  
 कामेनां शोचसे नित्यं श्रोतुमिच्छामि बाहुक ॥ ३-६४-११ ॥  
 तमुवाच नलो राजा मन्दप्रज्ञस्य कस्यचित्।  
 आसीद्बहुमता नारी तस्या दृढतरं च सः ॥ ३-६४-१२ ॥

स वै केनचिदर्थेन तया मन्दो व्ययुज्यत।  
 विप्रयुक्तश्च मन्दात्मा भ्रमत्यसुखपीडितः ॥ ३-६४-१३ ॥  
 दह्यमानः स शोकेन दिवारात्रमतन्द्रितः।  
 निशाकाले स्मरंस्तस्याः श्लोकमेकं स्म गायति ॥ ३-६४-१४ ॥  
 स वै भ्रमन्महीं सर्वा क्वचिदासाद्य किंचन।  
 वसत्यनर्हस्तद्दुःखं भूय एवानुसंस्मरन् ॥ ३-६४-१५ ॥  
 सा तु तं पुरुषं नारी कृच्छ्रे ऽप्यनुगता वने।  
 त्यक्त्वा तेनाल्पपुण्येन दुष्करं यदि जीवति ॥ ३-६४-१६ ॥  
 एका बालानभिज्ञा च मार्गाणामतथोचिता।  
 क्षुत्पिपासापरीता च दुष्करं यदि जीवति ॥ ३-६४-१७ ॥  
 श्वापदाचरिते नित्यं वने महति दारुणे।  
 त्यक्त्वा तेनाल्पपुण्येन मन्दप्रज्ञेन मारिष ॥ ३-६४-१८ ॥  
 इत्येवं नैषधो राजा दमयन्तीमनुस्मरन्।  
 अज्ञातवासमवसद्राज्ञस्तस्य निवेशने ॥ ३-६४-१९ ॥  
 बृहदश्व उवाच।  
 हतराज्ये नले भीमः सभार्ये प्रेष्यतां गते।  
 द्विजान्प्रस्थापयामास नलदर्शनकाङ्क्षया ॥ ३-६५-१ ॥  
 संदिदेश च तान्भीमो वसु दत्त्वा च पुष्कलम्।  
 मृगयध्वं नलं चैव दमयन्तीं च मे सुताम् ॥ ३-६५-२ ॥  
 अस्मिन्कर्मणि निष्पन्ने विज्ञाते निषधाधिपे।

गवां सहस्रं दास्यामि यो वस्तावानयिष्यति ।  
 अग्रहारं च दास्यामि ग्रामं नगरसंमितम् ॥ ३-६५-३ ॥  
 न चेच्छक्याविहानेतुं दमयन्ती नलो ऽपि वा ।  
 ज्ञातमात्रे ऽपि दास्यामि गवां दशशतं धनम् ॥ ३-६५-४ ॥  
 इत्युक्तास्ते ययुर्हृष्टा ब्राह्मणाः सर्वतोदिशम् ।  
 पुरराष्ट्राणि चिन्वन्तो नैषधं सह भार्यया ॥ ३-६५-५ ॥  
 ततश्चेदिपुरीं रम्यां सुदेवो नाम वै द्विजः ।  
 विचिन्वानो ऽथ वैदर्भीमपश्यद्राजवेश्मनि ।  
 पुण्याहवाचने राज्ञः सुनन्दासहितां स्थिताम् ॥ ३-६५-६ ॥  
 मन्दप्रख्यायमानेन रूपेणाप्रतिमेन ताम् ।  
 पिनद्धां धूमजालेन प्रभामिव विभावसोः ॥ ३-६५-७ ॥  
 तां समीक्ष्य विशालाक्षीमधिकं मलिनां कृशाम् ।  
 तर्कयामास भैमीति कारणैरुपपादयन् ॥ ३-६५-८ ॥  
 सुदेव उवाच ।  
 यथेयं मे पुरा दृष्टा तथारूपेयमङ्गना ।  
 कृतार्थो ऽस्म्यद्य दृष्ट्वेमां लोककान्तामिव श्रियम् ॥ ३-६५-९ ॥  
 पूर्णचन्द्राननां श्यामां चारुवृत्तपयोधराम् ।  
 कुर्वन्तीं प्रभया देवीं सर्वा वितिमिरा दिशः ॥ ३-६५-१० ॥  
 चारुपद्मपलाशाक्षीं मन्मथस्य रतीमिव ।  
 इष्टां सर्वस्य जगतः पूर्णचन्द्रप्रभामिव ॥ ३-६५-११ ॥

विदर्भसरसस्तस्माद्द्वैवदोषादिवोद्धृताम् ।  
 मलपङ्कानुलिप्ताङ्गीं मृणालीमिव तां भृशम् ॥ ३-६५-१२ ॥  
 पौर्णमासीमिव निशां राहुग्रस्तनिशाकराम् ।  
 पतिशोकाकुलां दीनां शुष्कस्रोतां नदीमिव ॥ ३-६५-१३ ॥  
 विध्वस्तपर्णकमलां वित्रासितविहंगमाम् ।  
 हस्तिहस्तपरिक्लिष्टां व्याकुलामिव पद्मिनीम् ॥ ३-६५-१४ ॥  
 सुकुमारीं सुजाताङ्गीं रत्नगर्भगृहोचिताम् ।  
 दह्यमानामिवोष्णेन मृणालीमचिरोद्धृताम् ॥ ३-६५-१५ ॥  
 रूपौदार्यगुणोपेतां मण्डनार्हाममण्डिताम् ।  
 चन्द्रलेखामिव नवां व्योम्नि नीलाभ्रसंवृताम् ॥ ३-६५-१६ ॥  
 कामभोगैः प्रियैर्हीनां हीनां बन्धुजनेन च ।  
 देहं धारयतीं दीनां भर्तृदर्शनकाङ्क्षया ॥ ३-६५-१७ ॥  
 भर्ता नाम परं नार्या भूषणं भूषणैर्विना ।  
 एषा विरहिता तेन शोभनापि न शोभते ॥ ३-६५-१८ ॥  
 दुष्करं कुरुते ऽत्यर्थं हीनो यदनया नलः ।  
 धारयत्यात्मनो देहं न शोकेनावसीदति ॥ ३-६५-१९ ॥  
 इमामसितकेशान्तां शतपत्रायतेक्षणाम् ।  
 सुखार्हा दुःखितां दृष्ट्वा ममापि व्यथते मनः ॥ ३-६५-२० ॥  
 कदा नु खलु दुःखस्य पारं यास्यति वै शुभा ।  
 भर्तुः समागमात्साध्वी रोहिणी शशिनो यथा ॥ ३-६५-२१ ॥

अस्या नूनं पुनर्लाभान्नैषधः प्रीतिमेष्यति ।  
 राजा राज्यपरिभ्रष्टः पुनर्लब्ध्वेव मेदिनीम् ॥ ३-६५-२२ ॥  
 तुल्यशीलवयोर्युक्तां तुल्याभिजनसंयुताम् ।  
 नैषधो ऽर्हति वैदर्भीं तं चेयमसितेक्षणा ॥ ३-६५-२३ ॥  
 युक्तं तस्याप्रमेयस्य वीर्यसच्चवतो मया ।  
 समाश्वासयितुं भार्या पतिदर्शनलालसाम् ॥ ३-६५-२४ ॥  
 अयमाश्वासयाम्येनां पूर्णचन्द्रनिभाननाम् ।  
 अदृष्टपूर्वा दुःखस्य दुःखार्तां ध्यानतत्पराम् ॥ ३-६५-२५ ॥  
 बृहदश्व उवाच ।  
 एवं विमृश्य विविधैः कारणैर्लक्षणैश्च ताम् ।  
 उपगम्य ततो भैमीं सुदेवो ब्राह्मणो ऽब्रवीत् ॥ ३-६५-२६ ॥  
 अहं सुदेवो वैदर्भिं भ्रातुस्ते दयितः सखा ।  
 भीमस्य वचनाद्राज्ञस्वामन्वेष्टुमिहागतः ॥ ३-६५-२७ ॥  
 कुशली ते पिता राज्ञि जनित्री भ्रातरश्च ते ।  
 आयुष्मन्तौ कुशालिनौ तत्रस्थौ दारकौ च ते ।  
 बत्कृते बन्धुवर्गाश्च गतसत्त्वा इवासते ॥ ३-६५-२८ ॥  
 अभिज्ञाय सुदेवं तु दमयन्ती युधिष्ठिर ।  
 पर्यपृच्छत्ततः सर्वान्क्रमेण सुहृदः स्वकान् ॥ ३-६५-२९ ॥  
 रुरोद च भृशं राजन्वैदर्भीं शोककर्षिता ।  
 दृष्ट्वा सुदेवं सहसा भ्रातुरिष्टं द्विजोत्तमम् ॥ ३-६५-३० ॥

ततो रुदन्तीं तां दृष्ट्वा सुनन्दा शोककर्षिताम् ।  
 सुदेवेन सहैकान्ते कथयन्तीं च भारत ॥ ३-६५-३१ ॥  
 जनित्र्यै प्रेषयामास सैरन्ध्री रुदते भृशम् ।  
 ब्राह्मणेन समागम्य तां वेद यदि मन्यसे ॥ ३-६५-३२ ॥  
 अथ चेदिपतेर्माता राज्ञश्चान्तःपुरात्तदा ।  
 जगाम यत्र सा बाला ब्राह्मणेन सहाभवत् ॥ ३-६५-३३ ॥  
 ततः सुदेवमानाय्य राजमाता विशां पते ।  
 पप्रच्छ भार्या कस्येयं सुता वा कस्य भामिनी ॥ ३-६५-३४ ॥  
 कथं च नष्टा ज्ञातिभ्यो भर्तुर्वा वामलोचना ।  
 बया च विदिता विप्र कथमेवंगता सती ॥ ३-६५-३५ ॥  
 एतदिच्छाम्यहं बत्तो ज्ञातुं सर्वमशेषतः ।  
 तच्चेन हि ममाचक्ष्व पृच्छन्त्या देवरूपिणीम् ॥ ३-६५-३६ ॥  
 एवमुक्तस्तया राजन्सुदेवो द्विजसत्तमः ।  
 सुखोपविष्ट आचष्ट दमयन्त्या यथातथम् ॥ ३-६५-३७ ॥  
 सुदेव उवाच ।  
 विदर्भराजो धर्मात्मा भीमो भीमपराक्रमः ।  
 सुतेयं तस्य कल्याणी दमयन्तीति विश्रुता ॥ ३-६६-१ ॥  
 राजा तु नैषधो नाम वीरसेनसुतो नलः ।  
 भार्येयं तस्य कल्याणी पुण्यश्लोकस्य धीमतः ॥ ३-६६-२ ॥  
 स वै द्यूते जितो भ्रात्रा हृतराज्यो महीपतिः ।

दमयन्त्या गतः सार्धं न प्रज्ञायत कर्हिचित् ॥ ३-६६-३ ॥  
 ते वयं दमयन्त्यर्थे चरामः पृथिवीमिमाम् ।  
 सेयमासादिता बाला तव पुत्रनिवेशने ॥ ३-६६-४ ॥  
 अस्या रूपेण सदृशी मानुषी नेह विद्यते ।  
 अस्याश्चैव भ्रुवोर्मध्ये सहजः पिप्लुरुत्तमः ।  
 श्यामायाः पद्मसंकाशो लक्षितो ऽन्तर्हितो मया ॥ ३-६६-५ ॥  
 मलेन संवृतो ह्यस्यास्तन्वभ्रेणेव चन्द्रमाः ।  
 चिह्नभूतो विभूत्यर्थमयं धात्रा विनिर्मितः ॥ ३-६६-६ ॥  
 प्रतिपत्कलुषेवेन्दोर्लेखा नाति विराजते ।  
 न चास्या नश्यते रूपं वपुर्मलसमाचितम् ।  
 असंस्कृतमपि व्यक्तं भाति काञ्चनसंनिभम् ॥ ३-६६-७ ॥  
 अनेन वपुषा बाला पिप्लुनानेन चैव ह ।  
 लक्षितेयं मया देवी पिहितो ऽग्निरिवोष्मणा ॥ ३-६६-८ ॥  
 बृहदश्व उवाच ।  
 तच्छ्रुत्वा वचनं तस्य सुदेवस्य विशां पते ।  
 सुनन्दा शोधयामास पिप्लुप्रच्छादनं मलम् ॥ ३-६६-९ ॥  
 स मलेनापकृष्टेन पिप्लुस्तस्या व्यरोचत ।  
 दमयन्त्यास्तदा व्यभ्रे नभसीव निशाकरः ॥ ३-६६-१० ॥  
 पिप्लुं दृष्ट्वा सुनन्दा च राजमाता च भारत ।  
 रुदन्त्यौ तां परिष्वज्य मुहूर्तामिव तस्थतुः ।

उत्सृज्य बाष्पं शनकै राजमातेदमब्रवीत् ॥ ३-६६-११ ॥  
 भगिन्या दुहिता मे ऽसि पिप्लुनानेन सूचिता ।  
 अहं च तव माता च राजन्यस्य महात्मनः ।  
 सुते दशार्णाधिपतेः सुदाम्नश्चारुदर्शने ॥ ३-६६-१२ ॥  
 भीमस्य राज्ञः सा दत्ता वीरबाहोरहं पुनः ।  
 बं तु जाता मया दृष्टा दशार्णेषु पितुर्गृहे ॥ ३-६६-१३ ॥  
 यथैव ते पितुर्गेहं तथेदमपि भामिनि ।  
 यथैव हि ममैश्वर्यं दमयन्ति तथा तव ॥ ३-६६-१४ ॥  
 तां प्रहृष्टेन मनसा दमयन्ती विशां पते ।  
 अभिवाद्य मातुर्भगिनीमिदं वचनमब्रवीत् ॥ ३-६६-१५ ॥  
 अज्ञायमानापि सती सुखमस्म्युषितेह वै ।  
 सर्वकामैः सुविहिता रक्ष्यमाणा सदा त्वया ॥ ३-६६-१६ ॥  
 सुखात्सुखतरो वासो भविष्यति न संशयः ।  
 चिरविप्रोषितां मातर्मामनुज्ञातुमर्हसि ॥ ३-६६-१७ ॥  
 दारकौ च हि मे नीतौ वसतस्तत्र बालकौ ।  
 पित्रा विहीनौ शोकार्तौ मया चैव कथं नु तौ ॥ ३-६६-१८ ॥  
 यदि चापि प्रियं किं चिन्मयि कर्तुमिहेच्छसि ।  
 विदर्भान्यातुमिच्छामि शीघ्रं मे यानमादिश ॥ ३-६६-१९ ॥  
 बाढमित्येव तामुक्त्वा हृष्टा मातृष्वसा नृप ।  
 गुप्तां बलेन महता पुत्रस्यानुमते ततः ॥ ३-६६-२० ॥

प्रस्थापयद्राजमाता श्रीमता नरवाहिना।  
 यानेन भरतश्रेष्ठ स्वन्नपानपरिच्छदाम् ॥ ३-६६-२१ ॥  
 ततः सा नचिरादेव विदर्भानगमच्छुभा।  
 तां तु बन्धुजनः सर्वः प्रहृष्टः प्रत्यपूजयत् ॥ ३-६६-२२ ॥  
 सर्वान्कुशलिनो दृष्ट्वा बान्धवान्दारकौ च तौ।  
 मातरं पितरं चैव सर्वं चैव सखीजनम् ॥ ३-६६-२३ ॥  
 देवताः पूजयामास ब्राह्मणांश्च यशस्विनी।  
 विधिना परेण कल्याणी दमयन्ती विशां पते ॥ ३-६६-२४ ॥  
 अतर्पयत्सुदेवं च गोसहस्रेण पार्थिवः।  
 प्रीतो दृष्ट्वैव तनयां ग्रामेण द्रविणेन च ॥ ३-६६-२५ ॥  
 सा व्युष्टा रजनीं तत्र पितुर्वेश्मनि भामिनी।  
 विश्रान्ता मातरं राजन्निदं वचनमब्रवीत् ॥ ३-६६-२६ ॥  
 दमयन्त्युवाच।  
 मां चेदिच्छसि जीवन्तीं मातः सत्यं ब्रवीमि ते।  
 नरवीरस्य वै तस्य नलस्यानयने यत ॥ ३-६७-१ ॥  
 बृहदश्व उवाच।  
 दमयन्त्या तथोक्ता तु सा देवी भृशदुःखिता।  
 बाष्पेण पिहिता राजन्नोत्तरं किञ्चिदब्रवीत् ॥ ३-६७-२ ॥  
 तदवस्थां तु तां दृष्ट्वा सर्वमन्तःपुरं तदा।  
 हाहाभूतमतीवासीद्भृशं च प्ररुरोद ह ॥ ३-६७-३ ॥

ततो भीमं महाराज भार्या वचनमब्रवीत्।  
 दमयन्ती तव सुता भर्तारमनुशोचति ॥ ३-६७-४ ॥  
 अपकृष्य च लज्जां मां स्वयमुक्तवती नृप।  
 प्रयतन्तु तव प्रेध्याः पुण्यश्लोकस्य दर्शने ॥ ३-६७-५ ॥  
 तया प्रचोदितो राजा ब्राह्मणान्वशवर्तिनः।  
 प्रास्थापयद्दिशः सर्वा यतध्वं नलदर्शने ॥ ३-६७-६ ॥  
 ततो विदर्भाधिपतेर्नियोगाद्ब्राह्मणर्षभाः।  
 दमयन्तीमथो दृष्ट्वा प्रस्थिताः स्मेत्यथाब्रुवन् ॥ ३-६७-७ ॥  
 अथ तानब्रवीद्भ्रैमी सर्वराष्ट्रेष्विदं वचः।  
 ब्रुवध्वं जनसंसत्सु तत्र तत्र पुनः पुनः ॥ ३-६७-८ ॥  
 क्व नु त्वं कितव छिन्ना वस्त्रार्धं प्रस्थितो मम।  
 उत्सृज्य विपिने सुप्तामनुरक्तां प्रियां प्रिय ॥ ३-६७-९ ॥  
 सा वै यथा समादिष्टा तत्रास्ते बत्प्रतीक्षिणी।  
 दह्यमाना भृशं बाला वस्त्रार्धेनाभिसंवृता ॥ ३-६७-१० ॥  
 तस्या रुदन्त्याः सततं तेन शोकेन पार्थिव।  
 प्रसादं कुरु वै वीर प्रतिवाक्यं ददस्व च ॥ ३-६७-११ ॥  
 एतदन्यच्च वक्तव्यं कृपां कुर्याद्यथा मयि।  
 वायुना धूयमानो हि वनं दहति पावकः ॥ ३-६७-१२ ॥  
 भर्तव्या रक्षणीया च पत्नी हि पतिना सदा।  
 तन्नष्टमुभयं कस्माद्धर्मज्ञस्य सतस्तव ॥ ३-६७-१३ ॥

ख्यातः प्राज्ञः कुलीनश्च सानुक्रोशश्च त्वं सदा।  
 संवृत्तो निरनुक्रोशः शङ्के मद्भाग्यसंक्षयात् ॥ ३-६७-१४ ॥  
 स कुरुष्व महेष्वास दयां मयि नरर्षभ।  
 आनृशंस्यं परो धर्मस्वत्त एव हि मे श्रुतम् ॥ ३-६७-१५ ॥  
 एवं ब्रुवाणान्यदि वः प्रतिब्रूयाद्धि कश्चन।  
 स नरः सर्वथा ज्ञेयः कश्चासौ क्व च वर्तते ॥ ३-६७-१६ ॥  
 यच्च वो वचनं श्रुत्वा ब्रूयात्प्रतिवचो नरः।  
 तदादाय वचः क्षिप्रं ममावेद्यं द्विजोत्तमाः ॥ ३-६७-१७ ॥  
 यथा च वो न जानीयाच्चरतो भीमशासनात्।  
 पुनरागमनं चैव तथा कार्यमतन्द्रितैः ॥ ३-६७-१८ ॥  
 यदि वासौ समृद्धः स्याद्यदि वाप्यधनो भवेत्।  
 यदि वाप्यर्थकामः स्याज्ज्ञेयमस्य चिकीर्षितम् ॥ ३-६७-१९ ॥  
 एवमुक्तास्वगच्छंस्ते ब्राह्मणाः सर्वतोदिशम्।  
 नलं मृगयितुं राजंस्तथा व्यसनिनं तदा ॥ ३-६७-२० ॥  
 ते पुराणि सराष्ट्राणि ग्रामान्योषांस्तथाश्रमान्।  
 अन्वेषन्तो नलं राजन्नाधिजग्मुर्द्विजातयः ॥ ३-६७-२१ ॥  
 तच्च वाक्यं तथा सर्वं तत्र तत्र विशां पते।  
 श्रावयां चक्रिरे विप्रा दमयन्त्या यथेरितम् ॥ ३-६७-२२ ॥  
 बृहदश्व उवाच।  
 अथ दीर्घस्य कालस्य पर्णादो नाम वै द्विजः।

प्रत्येत्य नगरं भैमीमिदं वचनमब्रवीत् ॥ ३-६८-१ ॥  
 नैषद्यं मृगयानेन दमयन्ति दिवानिशम्।  
 अयोध्यां नगरीं गत्वा भाङ्गस्वरिरुपस्थितः ॥ ३-६८-२ ॥  
 श्रावितश्च मया वाक्यं तदीयं स महाजने।  
 ऋतुपर्णो महाभागो यथोक्तं वरवर्णिनि ॥ ३-६८-३ ॥  
 तच्छ्रुत्वा नाब्रवीत्किंचिदुत्तुपर्णो नराधिपः।  
 न च पारिषदः कश्चिद्भाष्यमाणो मयासकृत् ॥ ३-६८-४ ॥  
 अनुज्ञातं तु मां राज्ञा विजने कश्चिदब्रवीत्।  
 ऋतुपर्णस्य पुरुषो बाहुको नाम नामतः ॥ ३-६८-५ ॥  
 सूतस्तस्य नरेन्द्रस्य विरूपो ह्रस्वबाहुकः।  
 शीघ्रयाने सुकुशलो मृष्टकर्ता च भोजने ॥ ३-६८-६ ॥  
 स विनिःश्वस्य बहुशो रुदिवा च मुहुर्मुहुः।  
 कुशलं चैव मां पृष्ट्वा पश्चादिदमभाषत ॥ ३-६८-७ ॥  
 वैषम्यमपि संप्राप्ता गोपायन्ति कुलस्त्रियः।  
 आत्मानमात्मना सत्यो जितस्वर्गा न संशयः।  
 रहिता भर्तृभिश्चैव न क्रुध्यन्ति कदाचन ॥ ३-६८-८ ॥  
 विषमस्थेन मूढेन परिभ्रष्टसुखेन च।  
 यत्सा तेन परित्यक्ता तत्र न क्रोद्धुमर्हति ॥ ३-६८-९ ॥  
 प्राणयात्रां परिप्रेप्सोः शकुनैर्हतवाससः।  
 आधिभिर्दह्यमानस्य श्यामा न क्रोद्धुमर्हति ॥ ३-६८-१० ॥



सत्कृतासत्कृता वापि पतिं दृष्ट्वा तथागतम्।  
 भ्रष्टराज्यं श्रिया हीनं श्यामा न क्रोद्धुमर्हति ॥ ३-६८-११ ॥  
 तस्य तद्वचनं श्रुत्वा बरितो ऽहमिहागतः।  
 श्रुत्वा प्रमाणं भवती राज्ञश्चैव निवेदय ॥ ३-६८-१२ ॥  
 एतच्छ्रुत्वाश्रुपूर्णाक्षी पर्णादस्य विशां पते।  
 दमयन्ती रहो ऽभ्येत्य मातरं प्रत्यभाषत ॥ ३-६८-१३ ॥  
 अयमर्थो न संवेद्यो भीमे मातः कथंचन।  
 बत्संनिधौ समादेक्ष्ये सुदेवं द्विजसत्तमम् ॥ ३-६८-१४ ॥  
 यथा न नृपतिर्भीमः प्रतिपद्येत मे मतम्।  
 तथा ब्रूया प्रयत्तव्यं मम चेत्प्रियमिच्छसि ॥ ३-६८-१५ ॥  
 यथा चाहं समानीता सुदेवेनाशु बान्धवान्।  
 तेनैव मङ्गलेनाशु सुदेवो यातु माचिरम्।  
 समानेतुं नलं मातरयोध्यां नगरीमितः ॥ ३-६८-१६ ॥  
 विश्रान्तं च ततः पश्चात्पर्णादं द्विजसत्तमम्।  
 अर्चयामास वैदर्भी धनेनातीव भामिनी ॥ ३-६८-१७ ॥  
 नले चेहागते विप्र भूयो दास्यामि ते वसु।  
 ब्रूया हि मे बहु कृतं यथा नान्यः करिष्यति।  
 यद्भर्त्राहं समेष्यामि शीघ्रमेव द्विजोत्तम ॥ ३-६८-१८ ॥  
 एवमुक्तो ऽर्चयित्वा तामाशीर्वादैः सुमङ्गलैः।  
 गृहानुपययौ चापि कृतार्थः स महामनाः ॥ ३-६८-१९ ॥

ततश्चानाय्य तं विप्रं दमयन्ती युधिष्ठिर।  
 अब्रवीत्संनिधौ मातुर्दुःखशोकसमन्विता ॥ ३-६८-२० ॥  
 गत्वा सुदेव नगरीमयोध्यावासिनं नृपम्।  
 ऋतुपर्णं वचो ब्रूहि पतिमन्यं चिकीर्षती।  
 आस्थास्यति पुनर्भैमी दमयन्ती स्वयंवरम् ॥ ३-६८-२१ ॥  
 तत्र गच्छन्ति राजानो राजपुत्राश्च सर्वशः।  
 यथा च गणितः कालः श्वोभूते स भविष्यति ॥ ३-६८-२२ ॥  
 यदि संभावनीयं ते गच्छ शीघ्रमरिदम।  
 सूर्योदये द्वितीयं सा भर्तारं वरयिष्यति।  
 न हि स ज्ञायते वीरो नलो जीवन्मृतो ऽपि वा ॥ ३-६८-२३ ॥  
 एवं तथा यथोक्तं वै गत्वा राजानमब्रवीत्।  
 ऋतुपर्णं महाराज सुदेवो ब्राह्मणस्तदा ॥ ३-६८-२४ ॥  
 बृहदश्व उवाच।  
 श्रुत्वा वचः सुदेवस्य ऋतुपर्णो नराधिपः।  
 सान्त्वयञ्छक्षणया वाचा बाहुकं प्रत्यभाषत ॥ ३-६९-१ ॥  
 विदर्भान्यातुमिच्छामि दमदन्त्याः स्वयंवरम्।  
 एकाहा हयतच्चङ्ग मन्यसे यदि बाहुक ॥ ३-६९-२ ॥  
 एवमुक्तस्य कौन्तेय तेन राज्ञा नलस्य ह।  
 व्यदीर्यत मनो दुःखात्प्रदध्यौ च महामनाः ॥ ३-६९-३ ॥  
 दमयन्ती भवेदेतत्कुर्याद्दुःखेन मोहिता।

अस्मदर्थे भवेद्वायमुपायश्चिन्तितो महान् ॥ ३-६९-४ ॥  
 नृशंसं बत वैदर्भीं कर्तुकामा तपस्विनी ।  
 मया क्षुद्रेण निकृता पापेनाकृतबुद्धिना ॥ ३-६९-५ ॥  
 स्त्रीस्वभावश्चलो लोके मम दोषश्च दारुणः ।  
 स्यादेवमपि कुर्यात्सा विवशा गतसौहृदा ।  
 मम शोकेन संविज्ञा नैराश्यात्तनुमध्यमा ॥ ३-६९-६ ॥  
 न चैवं कर्हिचित्कुर्यात्सापत्या च विशेषतः ।  
 यदत्र तथ्यं पथ्यं च गत्वा वेत्स्यामि निश्चयम् ।  
 ऋतुपर्णस्य वै काममात्मार्थं च करोम्यहम् ॥ ३-६९-७ ॥  
 इति निश्चित्य मनसा बाहुको दीनमानसः ।  
 कृताञ्जलिरुवाचेदमृतुपर्णं नराधिपम् ॥ ३-६९-८ ॥  
 प्रतिजानामि ते सत्यं गमिष्यसि नराधिप ।  
 एकाह्वा पुरुषव्याघ्रं विदर्भनगरीं नृप ॥ ३-६९-९ ॥  
 ततः परीक्षामश्वानां चक्रे राजन्स बाहुकः ।  
 अश्वशालामुपागम्य भाङ्गस्वरिनृपाज्ञया ॥ ३-६९-१० ॥  
 स बर्यमाणो बहुश ऋतुपर्णेन बाहुकः ।  
 अध्यगच्छत्कृशानश्वान्समर्थानध्वनि क्षमान् ॥ ३-६९-११ ॥  
 तेजोबलसमायुक्तान्कुलशीलसमन्वितान् ।  
 वर्जितांल्लक्षणैर्हीनैः पृथुप्रोथान्महाहनून् ।  
 शुद्धान्दशभिरावर्तैः सिन्धुजान्वातरंहसः ॥ ३-६९-१२ ॥

दृष्ट्वा तानब्रवीद्राजा किञ्चित्कोपसमन्वितः ।  
 किमिदं प्रार्थितं कर्तुं प्रलब्धव्या हि ते वयम् ॥ ३-६९-१३ ॥  
 कथमल्पबलप्राणा वक्ष्यन्तीमे हया मम ।  
 महानध्वा च तुरगैर्गन्तव्यः कथमीदृशैः ॥ ३-६९-१४ ॥  
 बाहुक उवाच ।  
 एते हया गमिष्यन्ति विदर्भान्नात्र संशयः ।  
 अथान्यान्मन्यसे राजन्ब्रूहि कान्योजयामि ते ॥ ३-६९-१५ ॥  
 ऋतुपर्ण उवाच ।  
 त्वमेव हयतत्त्वज्ञः कुशलश्चासि बाहुक ।  
 यान्मन्यसे समर्थास्त्वं क्षिप्रं तानेव योजय ॥ ३-६९-१६ ॥  
 बृहदश्व उवाच ।  
 ततः सदश्वान्श्चतुरः कुलशीलसमन्वितान् ।  
 योजयामास कुशलो जवयुक्तात्रथे नरः ॥ ३-६९-१७ ॥  
 ततो युक्तं रथं राजा समारोहत्त्वरान्वितः ।  
 अथ पर्यपतन्भूमौ जानुभिस्ते हयोत्तमाः ॥ ३-६९-१८ ॥  
 ततो नरवरः श्रीमान्नलो राजा विशां पते ।  
 सान्बयामास तानश्वान्स्तेजोबलसमन्वितान् ॥ ३-६९-१९ ॥  
 रश्मिभिश्च समुद्यम्य नलो यातुमियेष सः ।  
 सूतमारोप्य वाष्णीयं जवमास्थाय वै परम् ॥ ३-६९-२० ॥  
 ते चोद्यमाना विधिना बाहुकेन हयोत्तमाः ।

समुत्पेतुरिवाकाशं रथिनं मोहयन्निव ॥ ३-६९-२१ ॥  
तथा तु दृष्ट्वा तानश्वान्वहतो वातरंहसः ।  
अयोध्याधिपतिर्धीमान्विस्मयं परमं ययौ ॥ ३-६९-२२ ॥  
रथघोषं तु तं श्रुत्वा हयसंग्रहणं च तत् ।  
वार्ष्णेयश्चिन्तयामास बाहुकस्य हयज्ञताम् ॥ ३-६९-२३ ॥  
किं नु स्यान्मातलिरयं देवराजस्य सारथिः ।  
तथा हि लक्षणं वीरे बाहुके दृश्यते महत् ॥ ३-६९-२४ ॥  
शालिहोत्रो ऽथ किं नु स्याद्धयानां कुलतत्त्ववित् ।  
मानुषं समनुप्राप्तो वपुः परमशोभनम् ॥ ३-६९-२५ ॥  
उताहो स्विद्भवेद्राजा नलः परपुरंजयः ।  
सो ऽयं नृपतिरायात इत्येवं समचिन्तयत् ॥ ३-६९-२६ ॥  
अथ वा यां नलो वेद विद्यां तामेव बाहुकः ।  
तुल्यं हि लक्षये ज्ञानं बाहुकस्य नलस्य च ॥ ३-६९-२७ ॥  
अपि चेदं वयस्तुल्यमस्य मन्ये नलस्य च ।  
नायं नलो महावीर्यस्तद्विद्यस्तु भविष्यति ॥ ३-६९-२८ ॥  
प्रच्छन्ना हि महात्मानश्चरन्ति पृथिवीमिमाम् ।  
दैवेन विधिना युक्ताः शास्त्रोक्तैश्च विरूपणैः ॥ ३-६९-२९ ॥  
भवेत्तु मतिभेदो मे गात्रवैरूप्यतां प्रति ।  
प्रमाणात्परिहीनस्तु भवेदिति हि मे मतिः ॥ ३-६९-३० ॥  
वयःप्रमाणं तत्तुल्यं रूपेण तु विपर्ययः ।

नलं सर्वगुणैर्युक्तं मन्ये बाहुकमन्ततः ॥ ३-६९-३१ ॥  
एवं विचार्य बहुशो वार्ष्णेयः पर्यचिन्तयत् ।  
हृदयेन महाराज पुण्यश्लोकस्य सारथिः ॥ ३-६९-३२ ॥  
ऋतुपर्णस्तु राजेन्द्र बाहुकस्य हयज्ञताम् ।  
चिन्तयन्मुमुदे राजा सहवार्ष्णेयसारथिः ॥ ३-६९-३३ ॥  
बलं वीर्यं तथोत्साहं हयसंग्रहणं च तत् ।  
परं यत्नं च संप्रेक्ष्य परां मुदमवाप ह ॥ ३-६९-३४ ॥  
बृहदश्व उवाच ।  
स नदीः पर्वतांश्चैव वनानि च सरांसि च ।  
अचिरेणातिचक्राम खेचरः खे चरन्निव ॥ ३-७०-१ ॥  
तथा प्रयाते तु रथे तदा भाङ्गस्वरिर्नृपः ।  
उत्तरीयमथापश्यद्भ्रष्टं परपुरंजयः ॥ ३-७०-२ ॥  
ततः स त्वरमाणस्तु पटे निपतिते तदा ।  
ग्रहीष्यामीति तं राजा नलमाह महामनाः ॥ ३-७०-३ ॥  
निगृह्णीष्व महाबुद्धे हयानेतान्महाजवान् ।  
वार्ष्णेयो यावदेतं मे पटमानयतामिति ॥ ३-७०-४ ॥  
नलस्तं प्रत्युवाचाथ दूरे भ्रष्टः पटस्तव ।  
योजनं समतिक्रान्तो न स शक्यस्त्वया पुनः ॥ ३-७०-५ ॥  
एवमुक्ते नलेनाथ तदा भाङ्गस्वरिर्नृपः ।  
आससाद् वने राजन्फलवन्तं बिभीतकम् ॥ ३-७०-६ ॥

तं दृष्ट्वा बाहुकं राजा ब्रमाणो ऽभ्यभाषत।  
 ममापि सूत पश्य त्वं संख्याने परमं बलम् ॥ ३-७०-७ ॥  
 सर्वः सर्वं न जानाति सर्वज्ञो नास्ति कश्चन।  
 नैकत्र परिनिष्ठास्ति ज्ञानस्य पुरुषे क्वचित् ॥ ३-७०-८ ॥  
 वृक्षे ऽस्मिन्यानि पर्णानि फलान्यपि च बाहुक।  
 पतितानि च यान्यत्र तत्रैकमधिकं शतम्।  
 एकपत्राधिकं पत्रं फलमेकं च बाहुक ॥ ३-७०-९ ॥  
 पञ्च कोट्यो ऽथ पत्राणां द्वयोरपि च शाखयोः।  
 प्रचिनुह्यस्य शाखे द्वे याश्चाप्यन्याः प्रशाखिकाः।  
 आभ्यां फलसहस्रे द्वे पञ्चोनं शतमेव च ॥ ३-७०-१० ॥  
 ततो रथादवप्लुत्य राजानं बाहुको ऽब्रवीत्।  
 परोक्षमिव मे राजन्कत्थसे शत्रुकर्शन ॥ ३-७०-११ ॥  
 अथ ते गणिते राजन्विद्यते न परोक्षता।  
 प्रत्यक्षं ते महाराज गणयिष्ये विभीतकम् ॥ ३-७०-१२ ॥  
 अहं हि नाभिजानामि भवेदेवं न वेति च।  
 संख्यास्यामि फलान्यस्य पश्यतस्ते जनाधिप।  
 मुहूर्तमिव वाष्णो रश्मीन्यच्छतु वाजिनाम् ॥ ३-७०-१३ ॥  
 तमब्रवीन्नृपः सूतं नायं कालो विलम्बितुम्।  
 बाहुकस्वब्रवीदेनं परं यत्नं समास्थितः ॥ ३-७०-१४ ॥  
 प्रतीक्षस्व मुहूर्तं त्वमथ वा बरते भवान्।

एष याति शिवः पन्था याहि वाष्णोयसारथिः ॥ ३-७०-१५ ॥  
 अब्रवीदुपुर्णस्तं सान्त्वयन्कुरुनन्दन।  
 त्वमेव यन्ता नान्यो ऽस्ति पृथिव्यामपि बाहुक ॥ ३-७०-१६ ॥  
 बत्कृते यातुमिच्छामि विदर्भान्हयकोविद।  
 शरणं त्वां प्रपन्नो ऽस्मि न विघ्नं कर्तुमर्हसि ॥ ३-७०-१७ ॥  
 कामं च ते करिष्यामि यन्मां वक्ष्यसि बाहुक।  
 विदर्भान्यदि यात्वाद्य सूर्यं दर्शयितासि मे ॥ ३-७०-१८ ॥  
 अथाब्रवीद्बाहुकस्तं संख्यायेमं विभीतकम्।  
 ततो विदर्भान्यास्यामि कुरुष्वेदं वचो मम ॥ ३-७०-१९ ॥  
 अकाम इव तं राजा गणयस्वेत्युवाच ह।  
 सो ऽवतीर्य रथात्तूर्णं शातयामास तं द्रुमम् ॥ ३-७०-२० ॥  
 ततः स विस्मयाविष्टो राजानमिदमब्रवीत्।  
 गणयित्वा यथोक्तानि तावन्त्येव फलानि च ॥ ३-७०-२१ ॥  
 अत्यद्भुतमिदं राजन्दृष्टवानस्मि ते बलम्।  
 श्रोतुमिच्छामि तां विद्यां यथैतज्जायते नृप ॥ ३-७०-२२ ॥  
 तमुवाच ततो राजा बरितो गमने तदा।  
 विद्ध्यक्षहृदयज्ञं मां संख्याने च विशारदम् ॥ ३-७०-२३ ॥  
 बाहुकस्तमुवाचाथ देहि विद्यामिमां मम।  
 मत्तो ऽपि चाश्वहृदयं गृहाण पुरुषर्षभ ॥ ३-७०-२४ ॥  
 ऋतुपर्णस्ततो राजा बाहुकं कार्यगौरवात्।

हयज्ञानस्य लोभाच्च तथेत्येवाब्रवीद्वचः ॥ ३-७०-२५ ॥  
 यथेष्टं ब्रं गृहाणेदमक्षाणां हृदयं परम्।  
 निक्षेपो मे ऽश्वहृदयं ब्रयि तिष्ठतु बाहुक।  
 एवमुक्त्वा ददौ विद्यामृतुपर्णो नलाय वै ॥ ३-७०-२६ ॥  
 तस्याक्षहृदयज्ञस्य शरीरान्निःसृतः कलिः।  
 कर्कोटकविषं तीक्ष्णं मुखात्सततमुद्वमन् ॥ ३-७०-२७ ॥  
 कलेस्तस्य तदार्तस्य शापाग्निः स विनिःसृतः।  
 स तेन कर्शितो राजा दीर्घकालमनात्मवान् ॥ ३-७०-२८ ॥  
 ततो विषविमुक्तात्मा स्वरूपमकरोत्कलिः।  
 तं शप्तुमैच्छत्कुपितो निषधाधिपतिर्नलः ॥ ३-७०-२९ ॥  
 तमुवाच कलिर्भीतो वेपमानः कृताञ्जलिः।  
 कोपं संयच्छ नृपते कीर्तिं दास्यामि ते पराम् ॥ ३-७०-३० ॥  
 इन्द्रसेनस्य जननी कुपिता माशपत्पुरा।  
 यदा ब्रया परित्यक्ता ततो ऽहं भृशपीडितः ॥ ३-७०-३१ ॥  
 अवसं ब्रयि राजेन्द्र सुदुःखमपराजित।  
 विषेण नागराजस्य दह्यमानो दिवानिशम् ॥ ३-७०-३२ ॥  
 ये च त्वां मनुजा लोके कीर्तयिष्यन्त्यतन्द्रिताः।  
 मत्प्रसूतं भयं तेषां न कदाचिद्भविष्यति ॥ ३-७०-३३ ॥  
 एवमुक्तो नलो राजा न्ययच्छत्कोपमात्मनः।  
 ततो भीतः कलिः क्षिप्रं प्रविवेश विभीतकम्।

कलिस्बन्धेन नाट्यशयत्कथयन्नैषधेन वै ॥ ३-७०-३४ ॥  
 ततो गतज्वरो राजा नैषधः परवीरहा।  
 संप्रनष्टे कलौ राजन्संख्यायाथ फलान्युत ॥ ३-७०-३५ ॥  
 मुदा परमया युक्तस्तेजसा च परेण ह।  
 रथमारुह्य तेजस्वी प्रययौ जवनैर्हयैः।  
 विभीतकश्चाप्रशस्तः संवृत्तः कलिसंश्रयात् ॥ ३-७०-३६ ॥  
 हयोत्तमानुत्पततो द्विजानिव पुनः पुनः।  
 नलः संचोदयामास प्रहृष्टेनान्तरात्मना ॥ ३-७०-३७ ॥  
 विदर्भाभिमुखो राजा प्रययौ स महामनाः।  
 नले तु समतिक्रान्ते कलिरप्यगमद्गृहान् ॥ ३-७०-३८ ॥  
 ततो गतज्वरो राजा नलो ऽभूत्पृथिवीपते।  
 विमुक्तः कलिना राजन्रूपमात्रवियोजितः ॥ ३-७०-३९ ॥  
 बृहदश्व उवाच।  
 ततो विदर्भान्संप्राप्तं सायाह्ने सत्यविक्रमम्।  
 ऋतुपर्णं जना राज्ञे भीमाय प्रत्यवेदयन् ॥ ३-७१-१ ॥  
 स भीमवचनाद्राजा कुण्डिनं प्राविशत्पुरम्।  
 नादयत्रथघोषेण सर्वाः सोपदिशो दश ॥ ३-७१-२ ॥  
 ततस्तं रथनिर्घोषं नलाश्वास्तत्र शुश्रुवुः।  
 श्रुत्वा च समहृष्यन्त पुरेव नलसंनिधौ ॥ ३-७१-३ ॥  
 दमयन्ती च शुश्राव रथघोषं नलस्य तम्।

यथा मेघस्य नदतो गम्भीरं जलदागमे ॥ ३-७१-४ ॥  
 नलेन संगृहीतेषु पुरेव नलवाजिषु।  
 सदृशं रथनिर्घोषं मेने भैमी तथा हयाः ॥ ३-७१-५ ॥  
 प्रासादस्थाश्च शिखिनः शालास्थाश्चैव वारणाः।  
 हयाश्च शुश्रुवुस्तत्र रथघोषं महीपतेः ॥ ३-७१-६ ॥  
 ते श्रुत्वा रथनिर्घोषं वारणाः शिखिनस्तथा।  
 प्रणेदुरुन्मुखा राजन्मेघोदयमिवेक्ष्य ह ॥ ३-७१-७ ॥  
 दमयन्त्युवाच।  
 यथासौ रथनिर्घोषः पूरयन्निव मेदिनीम्।  
 मम ह्लादयते चेतो नल एष महीपतिः ॥ ३-७१-८ ॥  
 अद्य चन्द्राभवक्रं तं न पश्यामि नलं यदि।  
 असंख्येयगुणं वीरं विनशिष्याम्यसंशयम् ॥ ३-७१-९ ॥  
 यदि वै तस्य वीरस्य बाहोर्नाद्याहमन्तरम्।  
 प्रविशामि सुखस्पर्शं विनशिष्याम्यसंशयम् ॥ ३-७१-१० ॥  
 यदि मां मेघनिर्घोषो नोपगच्छति नैषधः।  
 अद्य चामीकरप्रख्यो विनशिष्याम्यसंशयम् ॥ ३-७१-११ ॥  
 यदि मां सिंहविक्रान्तो मत्तवारणवारणः।  
 नाभिगच्छति राजेन्द्रो विनशिष्याम्यसंशयम् ॥ ३-७१-१२ ॥  
 न स्मराम्यनृतं किं चित्रं स्मराम्यनुपाकृतम्।  
 न च पर्युषितं वाक्यं स्वैरेष्वपि महात्मनः ॥ ३-७१-१३ ॥

प्रभुः क्षमावान्वीरश्च मृदुर्दान्तो जितेन्द्रियः।  
 रहो ऽनीचानुवर्ती च क्लीबवन्मम नैषधः ॥ ३-७१-१४ ॥  
 गुणांस्तस्य स्मरन्त्या मे तत्पराया दिवानिशम्।  
 हृदयं दीर्यत इदं शोकात्प्रियविनाकृतम् ॥ ३-७१-१५ ॥  
 बृहदश्व उवाच।  
 एवं विलपमाना सा नष्टसंज्ञेव भारत।  
 आरुरोह महद्वेश्म पुण्यश्लोकदिदृक्षया ॥ ३-७१-१६ ॥  
 ततो मध्यमकक्षायां ददर्श रथमास्थितम्।  
 ऋतुपर्णं महीपालं सहवार्ष्णेयबाहुकम् ॥ ३-७१-१७ ॥  
 ततो ऽवतीर्य वार्ष्णेयो बाहुकश्च रथोत्तमात्।  
 हयांस्तानवमुच्याथ स्थापयामासतू रथम् ॥ ३-७१-१८ ॥  
 सो ऽवतीर्य रथोपस्थादृतुपर्णो नराधिपः।  
 उपतस्थे महाराज भीमं भीमपराक्रमम् ॥ ३-७१-१९ ॥  
 तं भीमः प्रतिजग्राह पूजया परया ततः।  
 अकस्मात्सहसा प्राप्तं स्त्रीमन्त्रं न स्म विन्दति ॥ ३-७१-२० ॥  
 किं कार्यं स्वागतं ते ऽस्तु राज्ञा पृष्टश्च भारत।  
 नाभिजज्ञे स नृपतिर्दुहित्त्रर्थं समागतम् ॥ ३-७१-२१ ॥  
 ऋतुपर्णो ऽपि राजा स धीमान्सत्यपराक्रमः।  
 राजानं राजपुत्रं वा न स्म पश्यति कंचन।  
 नैव स्वयंवरकथां न च विप्रसमागमम् ॥ ३-७१-२२ ॥

ततो विगणयत्राजा मनसा कोसलाधिपः।  
 आगतो ऽस्मीत्युवाचैनं भवन्तमभिवादकः ॥ ३-७१-२३ ॥  
 राजापि च स्मयन्भीमो मनसाभिविचिन्तयत्।  
 अधिकं योजनशतं तस्यागमनकारणम् ॥ ३-७१-२४ ॥  
 ग्रामान्बहूनतिक्रम्य नाध्यगच्छद्यथातथम्।  
 अल्पकार्यं विनिर्दिष्टं तस्यागमनकारणम् ॥ ३-७१-२५ ॥  
 नैतदेवं स नृपतिस्तं सत्कृत्य व्यसर्जयत्।  
 विश्राम्यतामिति वदन्क्लान्तो ऽसीति पुनः पुनः ॥ ३-७१-२६ ॥  
 स सत्कृतः प्रहृष्टात्मा प्रीतः प्रीतेन पार्थिवः।  
 राजप्रेष्यैरनुगतो दिष्टं वेश्म समाविशत् ॥ ३-७१-२७ ॥  
 ऋतुपर्णे गते राजन्वार्ष्णेयसहिते नृपे।  
 बाहुको रथमास्थाय रथशालामुपागमत् ॥ ३-७१-२८ ॥  
 स मोचयित्वा तानश्वान्परिचार्य च शास्त्रतः।  
 स्वयं चैतान्समाश्वास्य रथोपस्थ उपाविशत् ॥ ३-७१-२९ ॥  
 दमयन्ती तु शोकार्ता दृष्ट्वा भाङ्गस्वरि नृपम्।  
 सूतपुत्रं च वार्ष्णेयं बाहुकं च तथाविधम् ॥ ३-७१-३० ॥  
 चिन्तयामास वैदर्भी कस्यैष रथनिस्वनः।  
 नलस्येव महानासीन्न च पश्यामि नैषधम् ॥ ३-७१-३१ ॥  
 वार्ष्णेयेन भवेन्नूनं विद्या सैवोपशिक्षिता।  
 तेनास्य रथनिर्घोषो नलस्येव महानभूत् ॥ ३-७१-३२ ॥

आहो स्वित्तुपर्णो ऽपि यथा राजा नलस्तथा।  
 ततो ऽयं रथनिर्घोषो नैषधस्येव लक्ष्यते ॥ ३-७१-३३ ॥  
 एवं वितर्कयित्वा तु दमयन्ती विशां पते।  
 दूतीं प्रस्थापयामास नैषधान्वेषणे नृप ॥ ३-७१-३४ ॥  
 दमयन्त्युवाच।  
 गच्छ केशिनि जानीहि क एष रथवाहकः।  
 उपविष्टो रथोपस्थे विकृतो ह्रस्वबाहुकः ॥ ३-७२-१ ॥  
 अभ्येत्य कुशलं भद्रे मृदुपूर्वं समाहिता।  
 पृच्छेथाः पुरुषं ह्येनं यथातत्त्वमनिन्दिते ॥ ३-७२-२ ॥  
 अत्र मे महती शङ्का भवेदेष नलो नृपः।  
 तथा च मे मनस्तुष्टिर्हृदयस्य च निर्वृतिः ॥ ३-७२-३ ॥  
 ब्रूयाश्चैनं कथान्ते त्वं पर्णादवचनं यथा।  
 प्रतिवाक्यं च सुश्रोणि बुध्येथास्त्वमनिन्दिते ॥ ३-७२-४ ॥  
 बृहदश्व उवाच।  
 एवं समाहिता गत्वा दूती बाहुकमब्रवीत्।  
 दमयन्त्यपि कल्याणी प्रासादस्थान्ववैक्षत ॥ ३-७२-५ ॥  
 केशिन्युवाच।  
 स्वागतं ते मनुष्येन्द्र कुशलं ते ब्रवीम्यहम्।  
 दमयन्त्या वचः साधु निबोध पुरुषर्षभ ॥ ३-७२-६ ॥  
 कदा वै प्रस्थिता यूयं किमर्थमिह चागताः।

तच्चं ब्रूहि यथान्यायं वैदर्भीं श्रोतुमिच्छति ॥ ३-७२-७ ॥  
 बाहुक उवाच ।  
 श्रुतः स्वयंवरो राज्ञा कौसल्येन यशस्विना ।  
 द्वितीयो दमयन्त्या वै श्वोभूत इति भामिनि ॥ ३-७२-८ ॥  
 श्रुत्वा तं प्रस्थितो राजा शतयोजनयायिभिः ।  
 हयैर्वातजवैर्मुख्यैरहमस्य च सारथिः ॥ ३-७२-९ ॥  
 केशिन्युवाच ।  
 अथ यो ऽसौ तृतीयो वः स कुतः कस्य वा पुनः ।  
 त्वं च कस्य कथं चेदं त्वयि कर्म समाहितम् ॥ ३-७२-१० ॥  
 बाहुक उवाच ।  
 पुण्यश्लोकस्य वै सूतो वाष्णीय इति विश्रुतः ।  
 स नले विद्रुते भद्रे भाङ्गस्वरिमुपस्थितः ॥ ३-७२-११ ॥  
 अहमप्यश्वकुशलः सूदत्ते च सुनिष्ठितः ।  
 ऋतुपर्णेन सारथ्ये भोजने च वृतः स्वयम् ॥ ३-७२-१२ ॥  
 केशिन्युवाच ।  
 अथ जानाति वाष्णीयः क्व नु राजा नलो गतः ।  
 कथंचिच्चयि वैतेन कथितं स्यात्तु बाहुक ॥ ३-७२-१३ ॥  
 बाहुक उवाच ।  
 इहैव पुत्रौ निक्षिप्य नलस्याशुभकर्मणः ।  
 गतस्ततो यथाकामं नैष जानाति नैषधम् ॥ ३-७२-१४ ॥

न चान्यः पुरुषः कश्चिन्नलं वेत्ति यशस्विनि ।  
 गूढश्चरति लोके ऽस्मिन्नष्टरूपो महीपतिः ॥ ३-७२-१५ ॥  
 आत्मैव हि नलं वेत्ति या चास्य तदनन्तरा ।  
 न हि वै तानि लिङ्गानि नलं शंसन्ति कर्हिचित् ॥ ३-७२-१६ ॥  
 केशिन्युवाच ।  
 यो ऽसावयोध्यां प्रथमं गतवान्ब्राह्मणस्तदा ।  
 इमानि नारीवाक्यानि कथयानः पुनः पुनः ॥ ३-७२-१७ ॥  
 क्व नु त्वं कितव छिन्ना वस्त्रार्धं प्रस्थितो मम ।  
 उत्सृज्य विपिने सुप्तामनुरक्तां प्रियां प्रिय ॥ ३-७२-१८ ॥  
 सा वै यथा समादिष्टा तत्रास्ते तत्रतीक्ष्णी ।  
 दह्यमाना दिवारात्रं वस्त्रार्धेनाभिसंवृता ॥ ३-७२-१९ ॥  
 तस्या रुदन्त्याः सततं तेन दुःखेन पार्थिव ।  
 प्रसादं कुरु वै वीर प्रतिवाक्यं प्रयच्छ च ॥ ३-७२-२० ॥  
 तस्यास्तत्प्रियमाख्यानं प्रब्रवीहि महामते ।  
 तदेव वाक्यं वैदर्भीं श्रोतुमिच्छत्यनिन्दिता ॥ ३-७२-२१ ॥  
 एतच्छ्रुत्वा प्रतिवचस्तस्य दत्तं त्वया किल ।  
 यत्पुरा तत्पुनस्वत्तो वैदर्भीं श्रोतुमिच्छति ॥ ३-७२-२२ ॥  
 बृहदश्व उवाच ।  
 एवमुक्तस्य केशिन्या नलस्य कुरुनन्दन ।  
 हृदयं व्यथितं चासीदश्रुपूर्णे च लोचने ॥ ३-७२-२३ ॥



स निगृह्यात्मनो दुःखं दह्यमानो महीपतिः।  
 बाष्पसंदिग्धया वाचा पुनरेवेदमब्रवीत् ॥ ३-७२-२४ ॥  
 वैषम्यमपि संप्राप्ता गोपायन्ति कुलस्त्रियः।  
 आत्मानमात्मना सत्यो जितस्वर्गा न संशयः ॥ ३-७२-२५ ॥  
 रहिता भर्तृभिश्चैव न क्रुध्यन्ति कदाचन।  
 प्राणांश्चारित्रकवचा धारयन्तीह सत्स्त्रियः ॥ ३-७२-२६ ॥  
 प्राणयात्रां परिप्रेप्सोः शकुनैर्हृतवाससः।  
 आधिभिर्दह्यमानस्य श्यामा न क्रोद्धुमर्हति ॥ ३-७२-२७ ॥  
 सत्कृतासत्कृता वापि पतिं दृष्ट्वा तथागतम्।  
 भ्रष्टराज्यं श्रिया हीनं क्षुधितं व्यसनाप्लुतम् ॥ ३-७२-२८ ॥  
 एवं ब्रुवाणस्तद्वाक्यं नलः परमदुःखितः।  
 न बाष्पमशक्तसोढुं प्ररुरोद च भारत ॥ ३-७२-२९ ॥  
 ततः सा केशिनी गत्वा दमयन्त्यै न्यवेदयत्।  
 तत्सर्वं कथितं चैव विकारं चैव तस्य तम् ॥ ३-७२-३० ॥  
 बृहदश्व उवाच।  
 दमयन्ती तु तच्छ्रुत्वा भृशं शोकपरायणा।  
 शङ्कमाना नलं तं वै केशिनीमिदमब्रवीत् ॥ ३-७३-१ ॥  
 गच्छ केशिनि भूयस्त्वं परीक्षां कुरु बाहुके।  
 आब्रुवाणा समीपस्था चरितान्यस्य लक्ष्य ॥ ३-७३-२ ॥  
 यदा च किञ्चित्कुर्यात्स कारणं तत्र भामिनि।

तत्र संचेष्टमानस्य संलक्ष्यं ते विचेष्टितम् ॥ ३-७३-३ ॥  
 न चास्य प्रतिबन्धेन देयो ऽग्निरपि भामिनि।  
 याचते न जलं देयं सम्यगत्बरमाणया ॥ ३-७३-४ ॥  
 एतत्सर्वं समीक्ष्य त्वं चरितं मे निवेदय।  
 यच्चान्यदपि पश्येथास्तच्चारव्येयं त्वया मम ॥ ३-७३-५ ॥  
 दमयन्त्यैवमुक्त्वा सा जगामाथाशु केशिनी।  
 निशाम्य च हयज्ञस्य लिङ्गानि पुनरागमत् ॥ ३-७३-६ ॥  
 सा तत्सर्वं यथावृत्तं दमयन्त्यै न्यवेदयत्।  
 निमित्तं यत्तदा दृष्टं बाहुके दिव्यमानुषम् ॥ ३-७३-७ ॥  
 केशिन्युवाच।  
 दृढं शुच्युपचारो ऽसौ न मया मानुषः क्वचित्।  
 दृष्टपूर्वः श्रुतो वापि दमयन्ति तथाविधः ॥ ३-७३-८ ॥  
 ह्रस्वमासाद्य संचारं नासौ विनमते क्वचित्।  
 तं तु दृष्ट्वा यथासङ्गमुत्सर्पति यथासुखम्।  
 संकटे ऽप्यस्य सुमहद्विवरं जायते ऽधिकम् ॥ ३-७३-९ ॥  
 ऋतुपर्णस्य चार्थाय भोजनीयमनेकशः।  
 प्रेषितं तत्र राज्ञा च मांसं सुबहु पाशवम् ॥ ३-७३-१० ॥  
 तस्य प्रक्षालनार्थाय कुम्भस्तत्रोपकल्पितः।  
 स तेनावेक्षितः कुम्भः पूर्ण एवाभवत्तदा ॥ ३-७३-११ ॥  
 ततः प्रक्षालनं कृत्वा समधिश्रित्य बाहुकः।

तृणमुष्टिं समादाय आविध्यैनं समादधत् ॥ ३-७३-१२ ॥  
 अथ प्रज्वलितस्तत्र सहसा हव्यवाहनः ।  
 तदद्भुततमं दृष्ट्वा विस्मिताहमिहागता ॥ ३-७३-१३ ॥  
 अन्यच्च तस्मिन्सुमहदाश्चर्यं लक्षितं मया ।  
 यदग्निमपि संस्पृश्य नैव दह्यत्यसौ शुभे ॥ ३-७३-१४ ॥  
 छन्देन चोदकं तस्य वहत्यावर्जितं द्रुतम् ।  
 अतीव चान्यत्सुमहदाश्चर्यं दृष्टवत्यहम् ॥ ३-७३-१५ ॥  
 यत्स पुष्पाण्युपादाय हस्ताभ्यां ममृदे शनैः ।  
 मृद्यमानानि पाणिभ्यां तेन पुष्पाणि तान्यथ ॥ ३-७३-१६ ॥  
 भूय एव सुगन्धीनि हृषितानि भवन्ति च ।  
 एतान्यद्भुतकल्पानि दृष्ट्वाहं द्रुतमागता ॥ ३-७३-१७ ॥  
 बृहदश्व उवाच ।  
 दमयन्ती तु तच्छ्रुत्वा पुण्यश्लोकस्य चेष्टितम् ।  
 अमन्यत नलं प्राप्तं कर्मचेष्टाभिसूचितम् ॥ ३-७३-१८ ॥  
 सा शङ्कमाना भर्तारं नलं बाहुकरूपिणम् ।  
 केशिनीं श्लक्ष्णया वाचा रुदती पुनरब्रवीत् ॥ ३-७३-१९ ॥  
 पुनर्गच्छ प्रमत्तस्य बाहुकस्योपसंस्कृतम् ।  
 महानसाच्छृतं मांसं समादायैहि भामिनि ॥ ३-७३-२० ॥  
 सा गत्वा बाहुके व्यग्रे तन्मांसमपकृष्य च ।  
 अत्युष्णमेव बरिता तत्क्षणं प्रियकारिणी ।

दमयन्त्यै ततः प्रादात्केशिनी कुरुनन्दन ॥ ३-७३-२१ ॥  
 सोचिता नलसिद्धस्य मांसस्य बहुशः पुरा ।  
 प्राश्य मत्वा नलं सूदं प्राक्रोशद्दृशदुःखिता ॥ ३-७३-२२ ॥  
 वैक्लव्यं च परं गत्वा प्रक्षाल्य च मुखं ततः ।  
 मिथुनं प्रेषयामास केशिन्या सह भारत ॥ ३-७३-२३ ॥  
 इन्द्रसेनां सह भ्रात्रा समभिज्ञाय बाहुकः ।  
 अभिद्रुत्य ततो राजा परिष्वज्याङ्कमानयत् ॥ ३-७३-२४ ॥  
 बाहुकस्तु समासाद्य सुतौ सुरसुतोपमौ ।  
 भृशं दुःखपरीतात्मा सस्वरं प्ररुदोद ह ॥ ३-७३-२५ ॥  
 नैषधो दर्शयित्वा तु विकारमसकृत्तदा ।  
 उत्सृज्य सहसा पुत्रौ केशिनीमिदमब्रवीत् ॥ ३-७३-२६ ॥  
 इदं सुसदृशं भद्रे मिथुनं मम पुत्रयोः ।  
 ततो दृष्ट्वैव सहसा बाष्पमुत्सृष्टवानहम् ॥ ३-७३-२७ ॥  
 बहुशः संपतन्तीं त्वां जनः शङ्केत दोषतः ।  
 वयं च देशातिथयो गच्छ भद्रे नमो ऽस्तु ते ॥ ३-७३-२८ ॥  
 बृहदश्व उवाच ।  
 सर्वं विकारं दृष्ट्वा तु पुण्यश्लोकस्य धीमतः ।  
 आगत्य केशिनी क्षिप्रं दमयन्त्यै न्यवेदयत् ॥ ३-७४-१ ॥  
 दमयन्ती ततो भूयः प्रेषयामास केशिनीम् ।  
 मातुः सकाशं दुःखार्ता नलशङ्कासमुत्सुका ॥ ३-७४-२ ॥

परीक्षितो मे बहुशो बाहुको नलशङ्कया।  
 रूपे मे संशयस्वेकः स्वयमिच्छामि वेदितुम् ॥ ३-७४-३ ॥  
 स वा प्रवेश्यतां मातर्मा वानुज्ञातुमर्हसि।  
 विदितं वाथ वाज्ञातं पितुर्मे संविधीयताम् ॥ ३-७४-४ ॥  
 एवमुक्त्वा तु वैदर्भ्या सा देवी भीममब्रवीत्।  
 दुहितुस्तमभिप्रायमन्वजानाच्च पार्थिवः ॥ ३-७४-५ ॥  
 सा वै पित्राभ्यनुज्ञाता मात्रा च भरतर्षभ।  
 नलं प्रवेशयामास यत्र तस्याः प्रतिश्रयः ॥ ३-७४-६ ॥  
 तं तु दृष्ट्वा तथायुक्तं दमयन्ती नलं तदा।  
 तीव्रशोकसमाविष्टा बभूव वरवर्णिनी ॥ ३-७४-७ ॥  
 ततः काषायवसना जटिला मलपङ्क्तिनी।  
 दमयन्ती महाराज बाहुकं वाक्यमब्रवीत् ॥ ३-७४-८ ॥  
 दृष्टपूर्वस्वया कश्चिद्धर्मज्ञो नाम बाहुक।  
 सुप्तामुत्सृज्य विपिने गतो यः पुरुषः स्त्रियम् ॥ ३-७४-९ ॥  
 अनागसं प्रियां भार्या विजने श्रममोहिताम्।  
 अपहाय तु को गच्छेत्पुण्यश्लोकमृते नलम् ॥ ३-७४-१० ॥  
 किं नु तस्य मया कार्यमपराद्धं महीपतेः।  
 यो मामुत्सृज्य विपिने गतवान्निद्रया हृताम् ॥ ३-७४-११ ॥  
 साक्षाद्देवानपाहाय वृतो यः स मया पुरा।  
 अनुव्रतां साभिकामां पुत्रिणीं त्यक्तवान्कथम् ॥ ३-७४-१२ ॥

अग्नौ पाणिगृहीतां च हंसानां वचने स्थिताम्।  
 भरिष्यामीति सत्यं च प्रतिश्रुत्य क्व तद्गतम् ॥ ३-७४-१३ ॥  
 दमयन्त्या ब्रुवन्त्यास्तु सर्वमेतदरिदम।  
 शोकजं वारि नेत्राभ्यामसुखं प्रास्त्रवद्बहु ॥ ३-७४-१४ ॥  
 अतीव कृष्णताराभ्यां रक्तान्ताभ्यां जलं तु तत्।  
 परिस्रवन्नलो दृष्ट्वा शोकार्त इदमब्रवीत् ॥ ३-७४-१५ ॥  
 मम राज्यं प्रनष्टं यन्नाहं तत्कृतवान्स्वयम्।  
 कलिना तत्कृतं भीरु यच्च बामहमत्यजम् ॥ ३-७४-१६ ॥  
 बया तु धर्मभृच्छ्रेष्ठे शापेनाभिहतः पुरा।  
 वनस्थया दुःखितया शोचन्त्या मां विवाससम् ॥ ३-७४-१७ ॥  
 स मच्छरीरे बच्छापाद्दह्यमानो ऽवसत्कलिः।  
 बच्छापदग्धः सततं सो ऽग्नाविव समाहितः ॥ ३-७४-१८ ॥  
 मम च व्यवसायेन तपसा चैव निर्जितः।  
 दुःखस्यान्तेन चानेन भवितव्यं हि नौ शुभे ॥ ३-७४-१९ ॥  
 विमुच्य मां गतः पापः स ततो ऽहमिहागतः।  
 बदर्थं विपुलश्रोणि न हि मे ऽन्यत्प्रयोजनम् ॥ ३-७४-२० ॥  
 कथं नु नारी भर्तारमनुरक्तमनुव्रतम्।  
 उत्सृज्य वरयेदन्यं यथा त्वं भीरु कर्हिचित् ॥ ३-७४-२१ ॥  
 दूताश्चरन्ति पृथिवीं कृत्स्नां नृपतिशासनात्।  
 भैमी किल स्म भर्तारं द्वितीयं वरयिष्यति ॥ ३-७४-२२ ॥

स्वैरवृत्ता यथाकाममनुरूपमिवात्मनः ।  
 श्रुत्वैव चैवं बरितो भाङ्गस्वरिरुपस्थितः ॥ ३-७४-२३ ॥  
 दमयन्ती तु तच्छ्रुत्वा नलस्य परिदेवितम् ।  
 प्राञ्जलिर्वेपमाना च भीता वचनमब्रवीत् ॥ ३-७४-२४ ॥  
 दमयन्त्युवाच ।  
 न मामर्हसि कल्याण पापेन परिशङ्कितुम् ।  
 मया हि देवानुत्सृज्य वृतस्त्वं निषधाधिप ॥ ३-७५-१ ॥  
 तवाभिगमनार्थं तु सर्वतो ब्राह्मणा गताः ।  
 वाक्यानि मम गाथाभिर्गायमाना दिशो दश ॥ ३-७५-२ ॥  
 ततस्त्वां ब्राह्मणो विद्वान्पर्णादो नाम पार्थिव ।  
 अभ्यगच्छत्कोसलायामृतुपर्णनिवेशने ॥ ३-७५-३ ॥  
 तेन वाक्ये हते सम्यक्प्रतिवाक्ये तथाहते ।  
 उपायो ऽयं मया दृष्टो नैषधानयने तव ॥ ३-७५-४ ॥  
 बामृते न हि लोके ऽन्य एकाहा पृथिवीपते ।  
 समर्थो योजनशतं गन्तुमश्वैर्नराधिप ॥ ३-७५-५ ॥  
 तथा चेमौ महीपाल भजे ऽहं चरणौ तव ।  
 यथा नासत्कृतं किं चिन्मनसापि चराम्यहम् ॥ ३-७५-६ ॥  
 अयं चरति लोके ऽस्मिन्भूतसाक्षी सदागतिः ।  
 एष मुञ्चतु मे प्राणान्यदि पापं चराम्यहम् ॥ ३-७५-७ ॥  
 तथा चरति तिग्मांशुः परेण भुवनं सदा ।

स विमुञ्चतु मे प्राणान्यदि पापं चराम्यहम् ॥ ३-७५-८ ॥  
 चन्द्रमाः सर्वभूतानामन्तश्चरति साक्षिवत् ।  
 स विमुञ्चतु मे प्राणान्यदि पापं चराम्यहम् ॥ ३-७५-९ ॥  
 एते देवास्त्रयः कृत्स्नं त्रैलोक्यं धारयन्ति वै ।  
 विब्रुवन्तु यथासत्यमेते वाद्य त्यजन्तु माम् ॥ ३-७५-१० ॥  
 एवमुक्ते ततो वायुरन्तरिक्षादभाषत ।  
 नैषा कृतवती पापं नल सत्यं ब्रवीमि ते ॥ ३-७५-११ ॥  
 राजञ्शीलनिधिः स्फीतो दमयन्त्या सुरक्षितः ।  
 साक्षिणो रक्षिणश्चास्या वयं त्रीन्परिवत्सरान् ॥ ३-७५-१२ ॥  
 उपायो विहितश्चायं बदर्थमतुलो ऽनया ।  
 न ह्येकाहा शतं गन्ता बहते ऽन्यः पुमानिह ॥ ३-७५-१३ ॥  
 उपपन्ना बया भैमी त्वं च भैम्या महीपते ।  
 नात्र शङ्का बया कार्या संगच्छ सह भार्यया ॥ ३-७५-१४ ॥  
 तथा ब्रुवति वायौ तु पुष्पवृष्टिः पपात ह ।  
 देवदुन्दुभयो नेदुर्ववौ च पवनः शिवः ॥ ३-७५-१५ ॥  
 तदद्भुततमं दृष्ट्वा नलो राजाथ भारत ।  
 दमयन्त्यां विशङ्कां तां व्यपाकर्षदरिदमः ॥ ३-७५-१६ ॥  
 ततस्तद्वस्त्रमरजः प्रावृणोद्वसुधाधिपः ।  
 संस्मृत्य नागराजानं ततो लेभे वपुः स्वकम् ॥ ३-७५-१७ ॥  
 स्वरूपिणं तु भर्तारं दृष्ट्वा भीमसुता तदा ।

प्राक्रोशदुच्चैरालिङ्ग्य पुण्यश्लोकमनिन्दिता ॥ ३-७५-१८ ॥  
 भैमीमपि नलो राजा भ्राजमानो यथा पुरा ।  
 सस्वजे स्वसुतौ चापि यथावत्प्रत्यनन्दत ॥ ३-७५-१९ ॥  
 ततः स्वोरसि विन्यस्य वक्रं तस्य शुभानना ।  
 परीता तेन दुःखेन निशश्वासायतेक्षणा ॥ ३-७५-२० ॥  
 तथैव मलदिग्धाङ्गी परिष्वज्य शुचिस्मिता ।  
 सुचिरं पुरुषव्याघ्रं तस्थौ साश्रुपरिप्लुता ॥ ३-७५-२१ ॥  
 ततः सर्वं यथावृत्तं दमयन्त्या नलस्य च ।  
 भीमायाकथयत्प्रीत्या वैदर्भ्या जननी नृप ॥ ३-७५-२२ ॥  
 ततो ऽब्रवीन्महाराजः कृतशौचमहं नलम् ।  
 दमयन्त्या सहोपेतं काल्यं द्रष्टा सुखोषितम् ॥ ३-७५-२३ ॥  
 ततस्तौ सहितौ रात्रिं कथयन्तौ पुरातनम् ।  
 वने विचरितं सर्वमूषतुर्मुदितौ नृप ॥ ३-७५-२४ ॥  
 स चतुर्थे ततो वर्षे संगम्य सह भार्यया ।  
 सर्वकामैः सुसिद्धार्थो लब्धवान्परमां मुदम् ॥ ३-७५-२५ ॥  
 दमयन्त्यपि भर्तारमवाप्याप्यायिता भृशम् ।  
 अर्घसंजातसस्येव तोयं प्राप्य वसुंधरा ॥ ३-७५-२६ ॥  
 सैवं समेत्य व्यपनीततन्द्री । शान्तज्वरा हर्षविवृद्धसत्त्वा ।  
 रराज भैमी समवाप्तकामा । शीतांशुना रात्रिरिवोदितेन ॥ ३-७५-२७ ॥  
 बृहदश्व उवाच ।

अथ तां व्युषितो रात्रिं नलो राजा स्वलंकृतः ।  
 वैदर्भ्या सहितः काल्यं ददर्श वसुधाधिपम् ॥ ३-७६-१ ॥  
 ततो ऽभिवादयामास प्रयतः श्वशुरं नलः ।  
 तस्यानु दमयन्ती च ववन्दे पितरं शुभा ॥ ३-७६-२ ॥  
 तं भीमः प्रतिजग्राह पुत्रवत्परया मुदा ।  
 यथार्हं पूजयित्वा तु समाश्वासयत प्रभुः ।  
 नलेन सहितां तत्र दमयन्तीं पतिव्रताम् ॥ ३-७६-३ ॥  
 तामर्हणां नलो राजा प्रतिगृह्य यथाविधि ।  
 परिचर्यां स्वकां तस्मै यथावत्प्रत्यवेदयत् ॥ ३-७६-४ ॥  
 ततो बभूव नगरे सुमहान्हर्षनिस्वनः ।  
 जनस्य संप्रहृष्टस्य नलं दृष्ट्वा तथागतम् ॥ ३-७६-५ ॥  
 अशोभयच्च नगरं पताकाध्वजमालिनम् ।  
 सिक्तसंमृष्टपुष्पाढ्या राजमार्गाः कृतास्तदा ॥ ३-७६-६ ॥  
 द्वारि द्वारि च पौराणां पुष्पभङ्गः प्रकल्पितः ।  
 अर्चितानि च सर्वाणि देवतायतनानि च ॥ ३-७६-७ ॥  
 ऋतुपर्णो ऽपि शुश्राव बाहुकच्छद्भिन्नं नलम् ।  
 दमयन्त्या समायुक्तं जहृषे च नराधिपः ॥ ३-७६-८ ॥  
 तमानाय्य नलो राजा क्षमयामास पार्थिवम् ।  
 स च तं क्षमयामास हेतुभिर्बुद्धिसंमतः ॥ ३-७६-९ ॥  
 स सत्कृतो महीपालो नैषधं विस्मयान्वितः ।

दिष्ट्या समेतो दारैः स्वैर्भवानित्यभ्यनन्दत ॥ ३-७६-१० ॥  
 कच्चित्तु नापराधं ते कृतवानस्मि नैषध ।  
 अज्ञातवासं वसतो मद्गृहे निषधाधिप ॥ ३-७६-११ ॥  
 यदि वा बुद्धिपूर्वाणि यद्यबुद्धानि कानिचित् ।  
 मया कृतान्यकार्याणि तानि मे क्षन्तुमर्हसि ॥ ३-७६-१२ ॥  
 नल उवाच ।  
 न मे ऽपराधं कृतवांस्त्वं स्वल्पमपि पार्थिव ।  
 कृते ऽपि च न मे कोपः क्षन्तव्यं हि मया तव ॥ ३-७६-१३ ॥  
 पूर्वं ह्यसि सखा मे ऽसि संबन्धी च नराधिप ।  
 अत ऊर्ध्वं तु भूयस्त्वं प्रीतिमाहर्तुमर्हसि ॥ ३-७६-१४ ॥  
 सर्वकामैः सुविहितः सुखमस्म्युषितस्त्वयि ।  
 न तथा स्वगृहे राजन्यथा तव गृहे सदा ॥ ३-७६-१५ ॥  
 इदं चैव ह्यज्ञानं बदीयं मयि तिष्ठति ।  
 तदुपाकर्तुमिच्छामि मन्यसे यदि पार्थिव ॥ ३-७६-१६ ॥  
 बृहदश्व उवाच ।  
 एवमुक्त्वा ददौ विद्यामृतुपर्णाय नैषधः ।  
 स च तां प्रतिजग्राह विधिदृष्टेन कर्मणा ॥ ३-७६-१७ ॥  
 ततो गृह्याश्वहृदयं तदा भाङ्गस्वरिर्नृपः ।  
 सूतमन्यमुपादाय ययौ स्वपुरमेव हि ॥ ३-७६-१८ ॥  
 ऋतुपर्णे प्रतिगते नलो राजा विशां पते ।

नगरे कुण्डिने कालं नातिदीर्घमिवावसत् ॥ ३-७६-१९ ॥  
 बृहदश्व उवाच ।  
 स मासमुष्य कौन्तेय भीममामन्त्र्य नैषधः ।  
 पुरादल्पपरीवारो जगाम निषधान्प्रति ॥ ३-७७-१ ॥  
 रथेनैकेन शुभ्रेण दन्तिभिः परिषोडशैः ।  
 पञ्चाशद्भिर्हयैश्चैव षड्भित्तैश्च पदातिभिः ॥ ३-७७-२ ॥  
 स कम्पयन्निव महीं बरमाणो महीपतिः ।  
 प्रविवेशातिसंरब्धस्तरसैव महामनाः ॥ ३-७७-३ ॥  
 ततः पुष्करमासाद्य वीरसेनसुतो नलः ।  
 उवाच दीव्याव पुनर्बहु वित्तं मयार्जितम् ॥ ३-७७-४ ॥  
 दमयन्ती च यच्चान्यन्मया वसु समर्जितम् ।  
 एष वै मम संन्यासस्तव राज्यं तु पुष्कर ॥ ३-७७-५ ॥  
 पुनः प्रवर्ततां द्यूतमिति मे निश्चिता मतिः ।  
 एकपाणेन भद्रं ते प्राणयोश्च पणावहे ॥ ३-७७-६ ॥  
 जिह्वा परस्वमाहृत्य राज्यं वा यदि वा वसु ।  
 प्रतिपाणः प्रदातव्यः परं हि धनमुच्यते ॥ ३-७७-७ ॥  
 न चेद्वाञ्छसि तद्द्यूतं युद्धद्यूतं प्रवर्तताम् ।  
 द्वैरथेनास्तु वै शान्तिस्तव वा मम वा नृप ॥ ३-७७-८ ॥  
 वंशभोज्यमिदं राज्यं मार्गितव्यं यथा तथा ।  
 येन तेनाप्युपायेन वृद्धानामिति शासनम् ॥ ३-७७-९ ॥

द्वयोरेकतरे बुद्धिः क्रियतामद्य पुष्कर।  
 कैतवेनाक्षवत्यां वा युद्धे वा नम्यतां धनुः ॥ ३-७७-१० ॥  
 नैषधेनैवमुक्तस्तु पुष्करः प्रहसन्निव।  
 ध्रुवमात्मजयं मत्वा प्रत्याह पृथिवीपतिम् ॥ ३-७७-११ ॥  
 दिष्ट्या बयार्जितं वित्तं प्रतिपाणाय नैषध।  
 दिष्ट्या च दुष्कृतं कर्म दमयन्त्याः क्षयं गतम्।  
 दिष्ट्या च ध्रियसे राजन्सदारो ऽरिनिर्बर्हण ॥ ३-७७-१२ ॥  
 धनेनानेन वैदर्भी जितेन समलंकृता।  
 मामुपस्थास्यति व्यक्तं दिवि शक्रमिवाप्सराः ॥ ३-७७-१३ ॥  
 नित्यशो हि स्मरामि त्वां प्रतीक्षामि च नैषध।  
 देवने च मम प्रीतिर्न भवत्यसुहृद्गणैः ॥ ३-७७-१४ ॥  
 जिह्वा बद्ध वरारोहां दमयन्तीमनिन्दिताम्।  
 कृतकृत्यो भविष्यामि सा हि मे नित्यशो हृदि ॥ ३-७७-१५ ॥  
 श्रुत्वा तु तस्य ता वाचो बह्वबद्धप्रलापिनः।  
 इयेष स शिरश्छेत्तुं खड्गेन कुपितो नलः ॥ ३-७७-१६ ॥  
 स्मयंस्तु रोषताम्राक्षस्तमुवाच ततो नृपः।  
 पणावः किं व्याहरसे जिह्वा वै व्याहरिष्यसि ॥ ३-७७-१७ ॥  
 ततः प्रावर्तत द्यूतं पुष्करस्य नलस्य च।  
 एकपाणेन भद्रं ते नलेन स पराजितः।  
 सरत्नकोशनिचयः प्राणेन पणितो ऽपि च ॥ ३-७७-१८ ॥

जिह्वा च पुष्करं राजा प्रहसन्निदमब्रवीत्।  
 मम सर्वमिदं राज्यमव्यग्रं हतकण्टकम् ॥ ३-७७-१९ ॥  
 वैदर्भी न बया शक्या राजापसद वीक्षितुम्।  
 तस्यास्त्वं सपरीवारो मूढ दासबमागतः ॥ ३-७७-२० ॥  
 न तच्चया कृतं कर्म येनाहं निर्जितः पुरा।  
 कलिना तत्कृतं कर्म त्वं तु मूढ न बुध्यसे।  
 नाहं परकृतं दोषं बय्याधास्ये कथंचन ॥ ३-७७-२१ ॥  
 यथासुखं त्वं जीवस्व प्राणानभ्युत्सृजामि ते।  
 तथैव च मम प्रीतिस्त्वयि वीर न संशयः ॥ ३-७७-२२ ॥  
 सौभ्रात्रं चैव मे ब्रूतो न कदाचित्प्रहास्यति।  
 पुष्कर त्वं हि मे भ्राता संजीवस्व शतं समाः ॥ ३-७७-२३ ॥  
 एवं नलः सान्बयिह्वा भ्रातरं सत्यविक्रमः।  
 स्वपुरं प्रेषयामास परिष्वज्य पुनः पुनः ॥ ३-७७-२४ ॥  
 सान्बितो नैषधेनैवं पुष्करः प्रत्युवाच तम्।  
 पुण्यश्लोकं तदा राजन्नभिवाद्य कृताञ्जलिः ॥ ३-७७-२५ ॥  
 कीर्तिरस्तु तवाक्षय्या जीव वर्षायुतं सुखी।  
 यो मे वितरसि प्राणानधिष्ठानं च पार्थिव ॥ ३-७७-२६ ॥  
 स तथा सत्कृतो राज्ञा मासमुष्य तदा नृपः।  
 प्रययौ स्वपुरं हृष्टः पुष्करः स्वजनावृतः ॥ ३-७७-२७ ॥  
 महत्या सेनया राजन्विनीतैः परिचारकैः।

भ्राजमान इवादित्यो वपुषा पुरुषर्षभ ॥ ३-७७-२८ ॥  
प्रस्थाप्य पुष्करं राजा वित्तवन्तमनामयम्।  
प्रविवेश पुरं श्रीमानत्यर्थमुपशोभितम्।  
प्रविश्य सान्त्वयामास पौरांश्च निषधाधिपः ॥ ३-७७-२९ ॥  
बृहदश्व उवाच।  
प्रशान्ते तु पुरे हृष्टे संप्रवृत्ते महोत्सवे।  
महत्या सेनया राजा दमयन्तीमुपानयत् ॥ ३-७८-१ ॥  
दमयन्तीमपि पिता सत्कृत्य परवीरहा।

प्रस्थापयदमेयात्मा भीमो भीमपराक्रमः ॥ ३-७८-२ ॥  
आगतायां तु वैदर्भ्यां सपुत्रायां नलो नृपः।  
वर्तयामास मुदितो देवराडिव नन्दने ॥ ३-७८-३ ॥  
तथा प्रकाशतां यातो जम्बूद्वीपे ऽथ राजसु।  
पुनः स्वे चावसद्राज्ये प्रत्याहृत्य महायशाः ॥ ३-७८-४ ॥  
ईजे च विविधैर्यज्ञैर्विधिवत्स्वाप्तदक्षिणैः।  
तथा त्वमपि राजेन्द्र ससुहृद्वक्ष्यसे ऽचिरात् ॥ ३-७८-४ ॥

(Text was typeset in 16 pt. Sanskrit 2003 on 24 pt. body)